

REPRINT FROM THE PANDIT.

॥ श्रीः ॥

आगमप्रामाण्यम् ।

श्रीपञ्चरात्रतन्त्रप्रामाण्यव्यवस्थापनपरम् ।

श्रीभाष्यकाराणां परमगुरुणा

श्रीध्यामुनाचार्यस्वामिना प्रणीतम् ।

सत्संप्रदायाचार्यसर्वतन्त्रस्वतन्त्र पं० स्वामिश्रीगामिश्र-  
शास्त्रिणा परिशोधितं क्वचिद्विषमे विशदीकृतं च ।

ĀGAMAPRĀMĀNYAM

BY

ŚRĪ YAMUNACHĀRYA SWAMIN

*The Paramaguru of Śrī bhāṣyācārya, etc.*

EDITED BY

J. S. A. S. T. S. P. S. M. M. RAMA MISRA SASTRI

PROFESSOR SANSKRIT COLLEGE, BENARES



Digitized and Uploaded by:

Hari Parshad Das on 24 June 2013.

वाराणस्याम्;—

श्री रामेश्वर पाठकेन तारायन्त्रालये मुद्रितम् ।

१९९४ वैक्रमाब्दे । १९३७ ईस्वी ।

॥ श्रीः ॥


श्रीयै नमः ।

श्रीपतये नमः ।

श्रीमते रामानुजाय नमः ।

नमोनमो यामुनाय यामुनाय नमोनमः ।

नमोनमो यामुनाय यामुनाय नमोनमः ।



यस्मिँश्चिरन्तनगिरामिह तत्परत्व-  
तत्तत्प्रलम्भनविमूर्धितशोकहानम् ।  
आयत्तमस्ति भववारिधिपोतपादो  
रामानुजार्यमुनिरेष जयत्यऽजस्रम् ॥

॥ श्रीगणेशाय नमः ॥

ब्राह्मणप्रामाण्यविवेकसूत्रम् ।

पञ्चरात्रप्रामाण्यविवेकसूत्रम् ।

तत्र

	पृ.	पं.
पञ्चरात्रप्रामाण्यविवेकसूत्रम् ।	७	६
नानाप्रकारानामाहाण्यनिरूपणम् ।	८	४
वृत्त्यर्थं देवेषूपजनादिनिषेधः ।	९	
वेदसाध्येन पञ्चरात्रस्य प्रामाण्यनिरूपणम् ।	११	११
इतिहासीनां विविधरात्रिविशेषादिना कार्यत्वालुमानम् ।	१२	
वेद-पञ्चरात्रयोः साध्येन प्रामाण्यनिरूपणम् ।	१८	
पञ्चरात्रस्य कर्तव्यप्रमाणस्य तन्मन्त्रप्रामाण्यस्य च समीक्षा ।	२३	१०
सौम्योपनिषत्प्रतिपादकपञ्चरात्रशास्त्रप्रामाण्यनिरूपणम् ।	२६	
अनुमानादिकं पुरस्कृत्य पञ्चरात्रप्रामाण्यसमर्थनम् ।	२९	
पञ्चरात्रप्रणीतत्वेन पञ्चरात्रस्य प्रामाण्यवस्थापनम् ।	४२	
तन्माह्वरणां पञ्चरात्रप्रामाण्यव्ययत्वेन प्रामाण्यसमर्थनार्थम् ।	४६	
पञ्चरात्रप्रक्रियोपपादनम् ।	४७	
पञ्चरात्रस्य व्यापकतो वेदनिष्ठादर्शनेन अग्रामाण्यमाह्वयव्यवहारः ।	६१	
पञ्चरात्रिकदीक्षासत्यप्रदर्शनम् ।	६२	
उत्पत्त्यसंभवचतुस्ररूपरोध-तन्निरासप्रदर्शनम् ।	६३	
वेद-पञ्चरात्रशास्त्रयोः स्वतः प्रामाण्यनिरूपणम् ।	६३	
सौम्यसाधारणधर्मज्ञाननिबन्धनाहाण्यनिरूपणम् ।	७०	
पञ्चरात्रयोः तद्व्यतिरेकप्रधाने आक्षिप्तनिरूपणम् ।	७२	
आयतनात् वेदव्याप्त्यान्वयजानेनानुपविहारः ।	७३	
वृत्त्या न्यायत्वशङ्कासमाधिः ।	७६	
शास्त्र-भागवतशब्दार्थनिरूपणम् ।	७६	
वृत्त्यर्थं देवपूजनप्रयुक्तसौम्यशङ्कासमाधिः ।	७७	
देवलकादिशब्दार्थनिरूपणम् ।	७८	
निर्मास्यशब्दार्थनिरूपणपुरस्सरं तद्व्यतिरेकाभेदव्यवस्थापनम् ।	७९	

भागवतानामेव भगवन्निवेदितवस्तूपयोगोधर्म्योनैतरेषाम् ।	....	८१
देवतान्तरनिर्मात्योपयोगनिषेधः ।	..	.... ८३
भोज्याभोज्यव्यवस्था शास्त्रैकसमधिगम्या ।	...	.. ८४
शास्त्राभेदेन कर्मानुष्ठानवैचित्र्यवर्णनम् ।	....	.... ८५
द्विजानां गायत्रीग्रहणनित्यत्वं, त्यागे व्रात्यत्वं भागवतानां तद्ग्रह- णनैयत्यम् ।	....	.... ८६
श्रीः नाथमुनीनां महिमवर्णनपुरस्सरं तच्छिष्यानां परपक्षपण- पर्याप्तत्वादिनिरूपणम् ।	..	.... ८७

॥ शम् ॥

सन्तु पूर्वाचार्याः सहजदयादृष्टयो नः सहायाः सर्वत्र ऐहिकामुष्मिक-  
कार्येष्विति भृशमभ्यर्थयते विनतोत्तमाङ्गो राममिश्रशास्त्री ॥



श्रीः ।

श्राव्ये नमः ।

श्रीवराय नमः ।

श्रावते रामानुजाय नमः

भूमिका ।

प्रायः सर्वेष्वपि दर्शनेषु पूर्वं सूत्राणां तात्पर्यनिरू-  
चनकरा द्वन्द्व-सूत्रेण किमपि विरायितास्तदर्थान्वधारणाकाल-  
नावहित्वत्त्वम्बिवरे । यथा जैमिनीये उपवर्षवृत्तिर्वाहराणीये  
च बोधायनवृत्तिः, परं तु निजनयनिरूपणाकारैः कश्चिदन्तैर्वाणी-  
नैर्भट्टप्रभाकरप्रभृतिभिः पूर्वमीमांसासु, भट्टगोटेनादप्रभृतिभिरुत्तर-  
मीमांसासु च महताऽऽप्यासेन आर्षवृत्तीः सङ्गुत्साद्य स्वाभिमतार्थ-  
निरूपणापराशि स्वव्याख्यान्तानि सूत्रेषु पुरश्चक्रिरे । तदनु च  
तदनुयायिभिः प्राभाकरादिभिः पूर्वतन्त्रे, शङ्कराचार्यादिभिश्चोत्तर-  
तन्त्रेऽतिरिक्ततन्त्राशयेनारब्धानि व्याख्यानान्वाख्यातुमिति न परोक्ष-  
माधुनिकान् प्राचीनांश्च दार्शनिकग्रन्थानवलोकरतां विप्रश्रितामिति  
किमिह बहूक्तेन । परं तु विशिष्टाद्वैतमास्यायुक्तेराचार्यैरघाति  
बोधायनीयमार्षमतमेव संरक्ष्यते । गन्मतं वृत्तिषु प्रह्लादशुभेयुषी-  
ष्वपि इमिङ्-गुहदेव-दङ्कभारुचिप्रभृतिभिराचार्यैर्भाष्य-वार्त्तिकदि-  
ग्रन्थप्रणयनमुखेनाऽऽप्यायितम् । तदेदं बोधायनीयं मतं वृत्तिकार-  
रमतं समुच्चयवादिमतमित्येवं वा व्यवहारि, तदनु च कालवि-  
परिष्कारमेव तदेव मतं भागवतमतमिति स्वनिहितम्  
शङ्कराचार्यादिसमये, यथा तैर्वादिशायकान्येषु सूत्रेषु भाष्यमाभाषमासौः

उत्पत्त्यसंभवसूत्रचतुष्टयीव्याख्यानावसरे (भागवता एवं मन्यन्ते)  
इत्यादिनोपन्यस्य निराकर्तुमारब्धम् ।

तदानीं पर्यन्तं श्रीभाष्यकाराः श्रीदिरामानुजाचार्या  
नावतेरुरिति नैतद्व्यपदिष्टमभवद् रामानुजमतमिति यथेदानीन्तनाः  
परमतानुवर्तिनो विशिष्टाद्वैतवादिनः समुद्दिश्य रामानुजीया  
इति व्यपदिशन्ति । तदेवं शाङ्करसंप्रदायात्प्राचीने सनातनेऽस्मिन्  
श्रीसंप्रदाये वादिनां विविधा अभूवन् व्यपदेशा इति स्पष्टमस्ति ।  
यस्मिन् समये भागवतमतपदेनेदं व्यपदिष्टमभवद् विशिष्टाद्वैतमतं  
तदा श्रीभाष्यकाराणां परमगुरवो भगवन्तः श्रीदियामुनमुनयः  
प्राणेशुरमुमागमप्रामाण्यग्रन्थम् ।

तदानीं हि द्वेषोद्रेकवशात्प्रथमतो ये भागवतमतमिद-  
मिति व्यपदेशुमारंभेरे ते एव व्यतीते बहुतिथे काले एते  
भागवता न ब्राह्मणा इति वक्तुं प्रायतिष्ठत । तममुं गगन-  
तले पङ्कलेपप्रयत्नप्रायमसदुद्योगं भगवन्पारायणासुरखोद्गीतस्य सर्व-  
वेदरहस्यार्थरूपस्य श्रीपञ्चरात्रतन्त्रस्य बाललीलायितं निराकरणा-  
समुद्यमं चावलोक्य निबबन्धुराचार्याः प्रकृतं निबन्धम् ।  
उत्पत्त्यसंभवचतुःसूत्रीव्याख्याने यथा परैः पाण्डित्यं स्वीया  
सद्वर्तमानुयायिता च प्रदर्शिता तथा आगमप्रामाण्याचार्यैः स्वयमेव  
महत्याऽऽभत्या निरवशेषेण प्रपञ्चितमिति गजशुक्ते कपित्थे  
जगति स्वीयबलावेदनाय तद्विसंसने रोषमिषेण कृतं पादतलाहत्या,  
किन्तु अपाऽचार्यपरिचर्यापर्यादया मादृशस्यैतरजनस्यापि नान-  
धिकारो वक्तुमिति किञ्चिद्विशदीकरणमुद्रयोच्यते । तथा हि  
विज्ञानादिसूत्रव्याख्यानावसरे ।

“ न च पञ्चरात्रसिद्धान्तिभिर्वासुदेवादिषु एकैकस्मिन् सर्वेषु वा ज्ञानैश्वर्यादितारतम्यकृतः कश्चिद्वेदोऽभ्युपगम्यते, वासुदेवा एव हि सर्वे व्यूहा निर्विशेषा इष्यन्ते । न चैते भगवद्व्यूहाश्चतुःसहस्र्यायामेवावतिष्ठेरन्, ब्रह्मादिस्तम्ब-पर्यन्तस्य समस्तस्यैव जगतोभगवद्व्यूहत्वावगमादिति ” श्रीशङ्कराचार्यरतदिदं विष्णुसहस्रनामव्याख्यासु स्वोक्तेरेव विरुध्यते, तत्र “ हि चतुरात्मा चतुर्व्युश्चतुर्दंष्ट्रश्चतुर्भुजः ” इति भगवन्नामगणान्तःपातिनि चतुर्व्यूहशब्दे ।

व्यू\*ह्यात्मानं चतुर्धा वै वार देवादिमूर्तिभिः ।

सृष्ट्यादीन् प्रकरोत्येष विश्रुतात्मा जनार्दनः ॥

इति व्यासवचनात् । चतुर्व्यूहः । इति स्वयमेव तैः भगवतः कार्यविशेषसाधनसम्बद्धेशेन चतुर्धा भवनमङ्गीचक्रे, ततश्च ब्रह्मादिस्तम्बपर्यन्तस्य जगतो ग्राह्यो ब्रह्मभावो न तादृशश्चतुर्व्यूहस्य, न हि लोष्टाशमसाधारणो ब्रह्मभावो भवता भगवतश्चतुर्व्यूहेऽभ्युपगन्तुं शक्योऽन्यथा तु व्यूह्यात्मानं चतुर्धा वै इति त्वदुपन्यस्तव्यासवचनं सर्वथा कदर्थितमेव स्यात् । न च वासुदेव-संकर्षण-प्रद्युम्नानिरुद्धमूर्त्तारपहायापराश्रतस्त्रो वासुदेवादिमूर्त्तयो भवताऽपि निर्देष्टुं शक्यन्ते न चाषरैरपि कैश्चिद्वादिभिरभ्युपेयन्ते ।

यदापि शरीरपुरुषश्छन्दः पुरुषो वेदपुरुषो महापुरुष इति बाहृचोपनिषदुक्ताश्चत्वारः पुरुषा व्यूहा अस्येति चतुर्व्यूह इति व्याख्यानं, तदापि “ चतुर्मुर्तिश्चतुर्बाहुश्चतुर्व्युश्चतुर्गतिः ”

\* अत्र व्यूहोत्थनेनावतारावतारिभावस्य विश्रुतास्मेत्यनेनावतारावतारिभावा-पन्नस्याप्यधिकलेखरभावस्य, जनार्दनपदेन उपलक्षणमुद्रया जगदुत्पत्तिस्थिति-प्रणाशा-दिकारणतायाश्च बोधनेनाविकृतस्यैवैकस्य भक्तानुग्रहाय चतुर्मुर्तित्वमिति सिध्यति ।

इति श्लोकेऽभिहितस्य चतुर्व्यूहशब्दस्यार्थो न तु प्रकृतस्य, न ह्यर्थभेदं विना पदैक्ये भगवन्नाम्नां सहस्रसंख्याप्रपूरणप्रत्याशा, तदवश्यं पदभेदेनार्थभेदेन वा भवितव्यमिति अष्टादशश्लोकस्थ-चतुर्व्यूहशब्दार्थोऽगत्या स्वानुमतव्यासाभिमतरीत्यैवेति स्पष्टं स्वीयमेव सहस्रनामव्याख्यानं स्वीयेनैव शारीरकस्थव्याख्यानेन विरुध्यते इति कृतं स्वोक्तिविस्मरणशीलानां निग्रहप्रयत्नेनेत्युपर-म्यते ।

एते ग्रन्थाचार्याः श्रीभाष्यकाराणां परमगुरवः\* श्री द्वि-  
नाथमुनीनां पौत्राः श्रीसंपदायेऽत्यन्तमान्या बौद्धैः पादोनबौद्धै-  
रीषदूनबौद्धैर्वा संसारे प्रतारिते सन्मार्गसंदर्शकाः, अनेकपौढ-  
प्रबन्धनिबन्धारश्च । तद्यथा सिद्धित्रयम्, पुरुषनिर्णयः,  
आगमप्रामाण्यं, काश्मीरागमप्रामाण्यं, भगवद्गीतानिगूढार्थ-  
व्याख्यानमिति,

यथोक्तं श्रीद्वेदान्ताचार्यैस्तत्त्वमुक्ताकलापे ।

नाथोपज्ञं प्रवृत्तं बहुभिरुपचितं यामुनेयप्रबन्धैः ॥ इति,

अस्मद्गुरुरत्नमहामालायां श्रीद्वियामुनमुनयोमध्यमहामणि-  
स्वरूपा अतः स्वप्रणीतवेदार्थसंग्रहस्यादौ ।

परं ब्रह्मैवाज्ञं भ्रमपरिगतं संसरति तत्,

परोपाध्यालीढं विवशमशुभस्यास्पदमिति ।

\* श्रीद्विरामानुजाचार्याणां मातुलाः श्रीरामायणार्थोपदेष्टारश्च गुरवोऽभूवन्  
श्रीद्वैल्लर्णाचार्याः ? श्रीद्विमहापूर्णाचार्याः समाश्रयणगुरवः । श्रीद्विगोष्ठीपूर्णाचार्यारह-  
स्यार्थोपदेशाचार्याः । अमीषां त्रयाणां गुरवो भगवन्तो यामुनाचार्यपादाः, अतस्ते  
श्रीभाष्याचार्याणां परमगुरवः ॥

† यथोक्तमालुबन्धास्तत्वे स्वयमेव तैः पितामहं नाथमुनिं विलोक्य प्रसीद  
मद्भूषमभिनतयित्वा ।



श्रुतिन्यायापेतं जगति विवृतं मोहनमिदं ;  
तमोयेनापास्तं स हि विजयते यामुनमुनिः ॥

एवमाचेरराचार्याः श्रीद्विरामानुजभगवत्पादाः श्रीद्वि यामुना-  
चार्यवन्दनलक्षणं विशिष्टमङ्गलम् ।

श्रीभाष्ये एतेषामेव सिद्धित्रयस्थानि वचनानि पुरस्कृत्य  
युक्तीश्रावलम्ब्याचार्याः प्रत्युचुर्निर्विशेषाद्वैतम् ।

उत्पत्त्यसंभवचतुःसूत्र्यर्थं याथातथ्येन जिज्ञासमानैरेष  
संदर्भोऽवश्यमवधानैरध्येय इति चावधापयति विविधनिबन्ध-  
दर्शनसमुत्सुकान् दर्शनदर्शनव्यसनिनोजनान् ।

अङ्गीकरोति च हृदयेन साहाय्यं मथुरास्थश्रीरामानुज-  
पाठशालाऽध्यापकस्य श्रीलक्ष्मणाचार्यस्य, येन स्वहस्तलिखितं  
देवाक्षरपुस्तकं तैलङ्गाक्षरपुस्तकं च संप्रेष्यास्य ग्रन्थरत्नस्य  
मुद्रणो उपकारः साधु निरभिसंधितया समपादि ।

अयमागमप्रामाण्यग्रन्थः सम्यगवलोकितो दार्शनिकेतिहास-  
निरूपणाव्यवसायानामत्यन्तमुपयोच्यते । अस्ति चैष श्रीसंप्रदाया-  
नुयायिनामिव विपक्षसंप्रदायानुयिनामप्युपादेयो बहूनामज्ञात-  
रहस्यार्थानां ज्ञानहेतुत्वात् ।

आशासे चामुना ग्रन्थमुद्रणप्रचाराणादिव्यापारेण पूर्वाचार्य-  
कृपाभाजनतां तथा चात्मनः कृतसर्वकृत्यतामामुष्मिकीं शाश्वतिकीं  
निश्चयसयोग्यतां चेति ।

श्रावणाशुक्लसप्तम्यां

शुक्ले ।

सं. १९५७.

परिडत्तस्वामिराममिश्रशास्त्री

काश्याम् अगस्त्यमुन्याश्रमाश्रमः ।

नमः पूर्वाचार्येभ्यो निर्हेतुकदयादृष्टिभ्यः ।

इति शम् ॥

श्रीः  
श्रीयै नमः  
श्रीधराय नमः  
भगवते यामुनमुनये नमः  
श्रीमते रामानुजाय नमः ॥

## श्रीधमद्यामुनमुनिविरचितमागमप्रामाण्यम् ।

—०—

जगज्जन्मस्थितिध्वंसमहानन्दैकहेतवे ।

करामलकवद्विश्वं पश्यते विष्णवे नमः ॥

येऽपी केचन मत्सरात्सवयसो दुर्मानसारा नराः ।

गम्भीरां गुणशालिनीमपि गिरं निन्दन्ति निन्दन्तु ते ॥

सारासारविचारकौशलदशापारे परेऽवस्थिताः ।

सन्तस्सन्त्यनसूयवोऽपि बहवः शंसन्ति ये मद्गिरम् ॥

अभिनिवेशवशीकृतचेतसां बहुविदामपि सम्भवति भ्रमः ।

तदिह भागवतं गतमत्सरा मतमिदं विमृशन्तु विपश्चितः ॥

इह केचिद् यतस्ततोऽवगतकतिपयकुतर्ककल्कविस्फूर्जितविजित-  
मनसह्ययीमार्गसंरक्षणाव्याजेन निजविपर्शकौशलातिशयमुपदर्शयन्तः  
परमपुरुषविरचितनिरतिशयनिश्रेयसगोचरपञ्चरात्रतन्त्रप्रामाण्ये विप्र-  
तिपद्यन्ते ।

वदन्ति च ।

द्वेषा खलु प्रमाणात्वं वचसामवसीयते ।

एकम्मानान्तरापेक्षमनपेक्षमथेतरत् ॥

तत्रापि ।

न तावत्पुरुषाधीनरचनं वचनं क्वचित् ।

आसीदति प्रमाणात्वमनपेक्षत्वलक्षणम् ॥

पौरुषेयं हि वचः प्रमाणांतरप्रतिपन्नवस्तूपस्थापनायोपादीयमानं वक्तुस्तदर्थसिद्धिमनुसूध्यमानमेव प्रमाणाभावमनुभवति । न च पञ्च-रात्रतन्त्रप्रतिपाद्यमानविलक्षणदीक्षापूर्वकभगवदाराधनाभिलषितस्व-र्गापवर्गादिसाध्यसाधनसंबन्धं प्रत्यक्षादीन्यावेदयितुं क्षमन्ते । न हि प्रत्यक्षेण दीक्षाराधनादीनि निरीक्षमाणास्तेषां निश्रेयस-साधनतां प्रतिपद्यामहे ।

न चार्वाचीनाः केचिदतिमानुषक्तयोऽमीषामभिलषितसाध-नतामध्यक्षितवन्त इति प्रमाणावस्ति, यतस्तेषामपि चक्षुरादीन्द्रियं दृश्यमानमिन्द्रियस्वभावं नातिक्रमितुमुत्सहते ।

ननु च ।

प्रकृष्यमाणं प्रत्यक्षं दृष्टमाश्रयभेदतः ।

अतस्तदाश्रये कापि ध्रुवं परिनिष्ठिति ॥

सर्वं हि सातिशयं निरतिशयदशामनुभवद् दृष्टं वियतीव परिमाणं, सातिशयं च काकोलूकगृध्रादिषु प्रत्यक्षमीक्षितमिति तदपि तथा भवितुमर्हति । इयं च ज्ञानस्य परा काष्ठा या सर्व-गोचरता, अधिकविषयतयैव हि जगति ज्ञानानि परस्परमतिशेरते ।

इत्थमैश्वर्यवैराग्यसामर्थ्यादिगुणा अपि ।

मिरस्तातिशयाः पुंसि क्वचित्सन्तीति सूरयः ॥

अतो यस्यैतदखिलभुवनावलम्बिभावभेदसाक्षात्कारिप्रत्यक्षं स तत्समीक्षितदीक्षाराधनादिधर्मभावो भगवानेवं व्याचष्टेति किमनुपपन्नमिति ।

तन्न प्रत्यक्षविज्ञानप्रकर्षः कल्पितोऽपि वः ।

स्वगोचरमतिक्रम्य नान्यदास्कन्दितुं क्षमः ॥

तथा हि ।

रूपरूपितदेकार्थसमवायिषु चान्तुषः ।

प्रकर्षो भवितुं युक्तो दृश्यमानप्रकर्षवत् ॥

एवम्, ।

इन्द्रियान्तरविज्ञानं विश्वं गोचरयेन्न तु ।

कथं प्रत्यक्षविज्ञानं विश्वं बोधयितुं क्षमम् ॥

ननु तत्कृतसामर्थ्यं विद्यमानोपलम्भने ।

असति हि स्वभावानुबन्धिनि विद्यमानोपलम्भनत्वे प्रत्यक्षतैव परावर्तते, न ह्यजातमतिवृत्तं वाऽगमयदनुमानादि प्रत्यक्षप्रक्षानिक्षेपं क्षमते, तेन अशेषविषयितालक्षणप्रत्यक्षप्रकर्षः स्वभावनियमनिर्मु-  
लितोदय इति न हृदयमधिरोहति । इदमपि सातिशयेन निरतिश-  
यमनुमिमानः पृष्ठो व्याचष्टां सातिशय एव किन्तु तां दशामनुभवति  
यतः परं न संभवति महिमेत्यभिनिविशसे बाल इव स्थविरभावम् ।

अथैकस्मिन् सातिशये केनाप्यन्येन निरतिशयेन भवितव्यमिति  
आहोस्वित्समानजातीयेनान्येन निरतिशयदशामधिरूढेन भवि-  
तव्यमिति ।

न तावदग्रिमः कल्पः कल्पतेऽनुपलम्भतः ।

न हि दृष्टं शरावादि व्योसेव प्राप्त्यैभवम् ॥

यदि च तदेव सातिशयमसंभावनीयपरप्रकर्षं परिनिच्छेत्,  
हन्त ? तर्ह्येकैकेन घटमणिकादिना ब्रह्माण्डोदरविवरमापूरितमिति  
तत्प्रतिहततयेतरभावभङ्गप्रसङ्गः ।

व्योमनैव लब्धसाध्यत्वान्मध्यमः सिद्धसाधनः ।

कल्पान्तरेऽपि दुर्वारं प्रागुदीरितदूषणम् ॥

विश्वस्तम्भान्तरव्याप्तस्तम्भस्सातिशयो न हि ।

दृष्टपूर्वस्तथाऽन्योन्यव्याघातः स्थित एव सः ॥

यदपि वियति परिमाणमिह निदर्शितं तदपि विमर्शनीयमेव परिमाणां हि नाम देशावच्छेदः इयत्ता परितोभाववेष्टनमिति यावत् ।

न च नभसि तदस्तीति कथमिव तदिह निदर्शनतया निर्दिश्यते ।

यदि च नभसि तदनुमन्वीत तदपि तर्हि सम्भाव्यमानपर-प्रकर्षमिति पुनरपि साध्यविकलता ।

न च अतिशयितेन प्रत्यक्षेण दीक्षाराधनादयो धर्मतया अबबोधिता इत्यपि प्रमाणास्ति तस्मादस्मदादिषु अनालोचितपर-चेतनातिरेकपरिकल्पनाऽप्युपसीति नाभिप्रेतसाध्यसाधनसम्बन्धे प्रत्यक्षं प्रमाणां, नतरां तन्मूलतया पञ्चरात्रस्मृतिः प्रमाणात् ।

न च करणपथदूरवर्तिनि प्रस्तुतवस्तुन्यविनाभावधारणा-धीनोदयमनुमानमुत्पत्तुमलं, न ह्यदृष्टचरवहयस्तद्विनाभावितया धूममनुसंशयति ।

न चागमस्तात्वतसमथसिद्धक्रियाकलापकर्तव्यतोपस्थापनपरः परिदृश्यते, येन तन्मूलतया पञ्चरात्रस्मृतयः प्रमाणां स्युः, न चादृश्यमानोऽप्यनुमानगोचरः, यथैव हि तन्त्रप्रसिद्धदीक्षाराधन-तत्फलाभिमतस्वर्गादिसाध्यसाधनभावो नानुमानगोचरः सम्बन्धाव-धारणविरहात्, एवं तन्मूलागमोऽपि तत एव नानुमातुं शक्यः ।

न चागमेनापि प्रस्तुतस्मरणमूलभूतागमावगमः सम्भवति । स हि द्वेषा पौरुषेयापौरुषेयभेदात् ।

न तावत्पौरुषेयेण वचसा तस्य सम्भवः ।

विप्रलब्धुमपि ब्रूयुर्मृषैव पुरुषा यतः ॥

अद्यत्वेऽपि हि दृश्यन्ते कैचिदागमिकच्छलात् ।

अनागमिकमेवार्थं व्याचक्षाणा विचक्षाणाः ॥

तदिह पञ्चरात्रग्रन्थप्रबन्द्वापि तन्मूलभूतागमावगमपुरःसरी  
किं स्वनिबन्धनानां वेदमूलत्वप्रतिज्ञा, किं वा यथारुचि रचयतां  
प्ररोचलाय तथा वचनमिति शङ्कामहे ।

तावता च प्रमाणात्वं व्याहन्येत समीहितम् ।

न हि नित्यागमः कश्चिदस्ति तादृशगोचरः ॥

न चोपमानात्तन्मूलश्रुतिसिद्धिरसम्भवात् ।

कथं ह्यदृष्टपूर्वा सा सदृशज्ञानगोचरा ॥

न चार्थापत्तितस्तन्मूलश्रुतिसिद्धिः, अनुपपन्नभावात्,  
स्मरणान्यथाऽनुपपत्त्या हि तत्कल्पना प्रादुर्भवति । स्मरन्ति हि  
पञ्चरात्रप्रणेतारः—दीक्षाराधनादि धर्मतयाऽष्टकादीनिव मन्वाद्यः ।

न चानुभूते वस्तुनि स्मरणशक्तिराविर्भवति, अनु-  
भवश्चेन्द्रियलिङ्गशब्दसदृशानुपपद्यमानार्थपूर्वकः, ईदृशविषयेऽनुभवः  
प्रमाणान्तरेभ्योऽनाविर्भवंश्चोदनामेव मूलमुपकल्पयतीति सिध्ये-  
दप्ययं मनोरथः यदि हि यथार्थत्वनियमोऽनुभवानां प्रामाणिकः  
स्यात्, यदा पुनारागद्वेषाभिनिवेशादिवशीकृतान्तःकरणानामय-  
थार्थानुभवभाविता भावनाः स्वानुरूपाः स्मृतीरारचयन्ति कथमिव  
तदा स्मरणानुपपत्तितः प्रमाणाभूता श्रुतिरूपकल्पयेत् अन्यथाऽपि  
स्मरणोपपत्तेः, मन्वादिस्मरणेष्विदानीं का वार्त्ता । ननु तत्रापि  
प्रागुक्ता युक्तयः पराक्रमन्ते न ह्यष्टकां दृष्टवतामिष्टसाधनमिति  
मतिराविरस्ति ।

न चानुमानं, संबन्धादर्शनात्, न च शब्दः, तदनुपलम्भात्,  
न चानुपलब्धोऽनुमातुं शक्यः, संबन्धादर्शनादेव, न चोपमेयः,  
सदृशानिरूपणात्, न च कल्पयितुं शक्यः, अनन्तरोक्तत्वात्,  
स्मृत्यन्यथोपपत्तेः ।

वेदसंयोगिपुरुषस्मरणानुपपत्तितः ।  
 कल्पयते चेच्च श्रुतिस्तत्र ततोऽन्यत्रापि कल्पयताम् ॥  
 यतो नारदशाण्डिल्यप्रमुखाः परमर्षयः ।  
 स्मर्यन्ते पञ्चरात्रेऽपि संप्रदायप्रवर्तकाः ॥

ततश्च ।

तुल्याक्षेपसमाधाने पञ्चरात्रमनुस्मृती ।  
 प्रमाणमप्रमाणं वा स्यातां भेदो न युक्तिमान् ॥  
 त्यज्यतां वा प्रमाणात्वं मन्वादिस्मृतिगोचरम् ।  
 विशेषः पञ्चरात्रस्य वक्तव्यो वा स उच्यते ॥  
 अपि वा कर्तृसामान्यात् प्रमाणमिति सूत्रयन् ।  
 सूत्रकारः स्फुटीचक्रे वैलक्षण्यं विवक्षितम् ॥

तथा हि श्रुतिविहितानामग्निहोत्रदर्शपूर्णमासज्योतिष्टोमादि-  
 कर्मणां स्मृतिविहितानामष्टकाचमन-संध्योपासनादिकर्मणां च  
 पित्राद्युपदिष्टत्वात् परमहितबुद्ध्या त्रैविद्यवृद्धानां निर्विशेषमनुष्ठानं  
 दृष्टं, तेन तादृशशिष्टत्रैविणिकपरिग्रहद्विम्ना स्पष्टदृष्टाष्टकादि-  
 कर्तव्यताप्रतीतिः स्वोपपादनपटीयसीं श्रुतिमेव भूलभूतामवलम्बते ।

न चैवमाचमनोपनयनादीनिव श्रुतिविहिताग्निहोत्रादिपदार्था-  
 नुष्ठायिनस्तान्त्रिकाचारानुपचरतः पश्यामः ।

प्रत्युतैनान् विगर्हन्ते कुर्वाणान् वेदवादिनः ।  
 तस्माद् यत्कर्तृसामान्यात् प्रामाण्यं स्मृतिषूदितम् ॥  
 नैव तत्पञ्चरात्रादि बाह्यस्मरणमर्हति ।  
 न हि त्रैविणिकाः शिष्टास्तदुक्तार्थानुपासते ॥

ननु तत्रापि श्रुतिस्मृतिप्राप्तशिखायज्ञोपवीतादिधारयद्-  
 भिर्भागवतब्राह्मणैरहरहरनुष्ठीयमानार्थत्वेन चोदनामूलरूपे संभाव्य-

माने कथमिव प्राप्ताण्यप्रत्यनीकभूता भ्रमविप्रलम्भादयः स्मरणा-  
कारणातया कल्पन्ते ।

उच्यते ।

हन्तैववादिना साधु प्रामाण्यमुपपादितम् ।

यत् त्रैवर्णिकविद्विष्टाशिष्टा भागवता इति ॥

ननु ते कथमशिष्टा ये त्रैवर्णिकाग्रगण्या ब्राह्मणाः तन्न तेषां  
त्रैवर्णिकत्वमेव नास्ति दूरे ब्राह्मणभावः, न हीन्द्रियसंप्रयोगसम-  
नन्तरं केषुचिदेव देहविशेषेषु अनुवर्तमानमन्यतो व्यावर्तमानं  
नरत्वातिरेकिणं ब्राह्मण्यं नाम जातिविशेषमपरोक्षयामः, शिखा-  
यज्ञोपवीतादयस्तु ब्राह्मणादीनां विधीयमाना न तद्भावमापादयितुं  
क्षमन्ते, नाप्यवगमयन्ति, दुष्टशूद्रादिषु व्यभिचारदर्शनात्, अतोनि-  
र्विवादसिद्धवृद्धव्यवहार एवात्रावगमनिदानम् ।

न च भागवतेषु ब्राह्मणपदमविशङ्कं लौकिकाः प्रयुञ्जते ।  
भवति च भेदेन व्यपदेशः—इतो ब्राह्मणा इतो भागवता इति ।  
स्यादेतद् ब्राह्मणेष्वेव कुतश्चिद् गुणयोगात् सात्वतभागवतादिव्य-  
पदेशः यथा तेष्वेव परिव्राजकादिशब्दा इति तन्न ।

रूढ्या सात्वतशब्देन केचित् कुत्सितयोनयः ।

उच्यन्ते तेषु सत्स्वेष शब्दो नान्यत्र वर्त्तते ॥

रूढिशक्तिप्रतिद्वन्द्वियोगशक्तिपरिग्रहः ।

अयुक्त इति युक्तिज्ञा रथकारपदे यथा ।

अपरथा कथमिव रथकारशब्दोऽध्ययनसिद्धबुद्धयङ्गत्वभङ्गेनापि  
यौगिको वृत्तिमपहाय जातिविशेषमभिनिविशते । सन्ति च सात्वता  
नाम उपनयनादिसंस्कारहीना वैश्यव्रात्यान्वयिनोऽवरजन्मानः  
केचिद् यथा ऽऽह मनुः ।



वैश्यात्तु जायते ब्राह्म्यात् सुधन्वाचार्य एव च ।  
भारुषश्च निजङ्घश्च मैत्रसात्वत एव च ॥

इति,

भागवतशब्दश्च सात्वतेषु वर्तते इति नात्र कश्चिद् विवादः ॥  
स्मरन्ति च ।

पञ्चमः सात्वतो नाम विष्णोरायतनानि सः ।

पूजयेदाज्ञया राज्ञां स तु भागवतः स्मृतः ॥ इति  
तथाचोदीरितब्राह्म्यप्रसूतिवृत्त्युपायतयेदमेव स्मरन्ति यदमी ह  
प्रत्यक्षमेव वृत्त्यर्थमनुतिष्ठन्तो दृश्यन्ते तथा चोशना सर्वेषां कृषि-  
शस्त्रोपजीवनम् आचार्यसान्त्वतयोर्देवपूजनम् इति, तथा ब्राह्मे पुराणो  
विष्णोरायतनानि स पूजयेदाज्ञया राज्ञाम् । इति, तथा अन्यत्रापि  
सात्वतानां च देवायतनशोधनं नैवेद्यशोधनं प्रतिभासंरक्षणम् इति,  
तथा चैदृशसंदेहव्युदासाय मनोर्वचः ।

प्रच्छन्ना वा प्रकाशा वा वेदितव्याः स्वकर्मभिः ।

इति ।

अपि चाचारतस्तेषामब्राह्मण्यं प्रतीयते ।  
वृत्तितो देवतापूजा दीक्षानैवेद्यभक्षणम् ॥  
गर्भाधानादिदाहान्तसंस्कारान्तरसेवनम् ।  
श्रौतक्रियाऽननुष्ठानं द्विजैस्सम्बन्धवर्जनम् ॥  
इत्यादिभिरनाचारैर्ब्राह्मण्यं सुनिर्णयम् ।

स्मरन्ति हि वृत्तितो देवपूजाया ब्रह्मकर्मस्वनधिकारहेतुत्वं  
यथा ।

येषां वंशक्रमादेव देवार्चावृत्तितो भवेत् ।

तेषामध्ययने यज्ञे याजने नास्ति योग्यता ॥ इति ।

तथा च परमसंहितायां

तेषामेव वचः ।

आपद्यपि च कष्टायां भीतो वा दुर्गतोऽपि वा ।  
पूजयेन्नैव वृत्त्यर्थं देवदेवं कदाचन ॥ इति ।

यदपि समस्तविशिष्टविगर्हितनिर्माल्यधारणानैवेद्यभक्षणाद्यनु-  
ष्ठानं तदपि तेषामब्राह्मण्यमेवाभिद्योतयति इति ।

अपि च यदवलोकनादावपि विशिष्टाश्चान्द्रायणादिप्रायश्चि-  
त्तानि विदधति कथं तत्परिग्रहः श्रुतिमूलत्वमवगयतीति संभावयामः ।  
स्मरन्ति हि देवलकावलोकने प्रायश्चित्तं देवलकाश्चामी देवकोशोप-  
जीवित्वाद् वृत्त्यर्थं देवपूजनात् । तथा च देवलः ।

देवकोशोपजीवी यस्स देवलक उच्यते । इति,  
तथा, वृत्त्यर्थं पूजयेद्देवं त्रीणि वर्षाणि यो द्विजः ।

स वै देवलको नाम सर्वकर्मसु गर्हितः ॥

इति ।

अमी पुनर्वशानुपरम्परया वृत्त्यर्थमेव देवमाराधयन्तो दृश्यन्ते,  
अतो देवलकस्त्वमकामेनाप्यभ्यनुज्ञातव्यं तथा च ।

विड्वराहं च षण्डं च मूषं देवलकं शवम् ।

भुञ्जानो नेक्षयेद्विप्रो दृष्ट्वा चान्द्रायणं चरेत् ॥

इति प्रायश्चित्तं स्मरन्ति, तथा च विषदतरममीषामेवोपब्राह्मण्यं  
वर्णयत्यत्रिः । अवालुका देवलकाः कल्पदेवलका गणभोगदेवलका  
भागवतवृत्तिरिति चतुर्थः एते उपब्राह्मणा इति, तथा च भगवान्  
व्यासः ।

आहायका देवलका नक्षत्रग्रामयाजकाः ।

एते ब्राह्मणचण्डाला महापथिकपञ्चमाः ॥

इति, एवं जात्या कर्मणा च त्रयीमार्गादपञ्चभागवतजनपरि-  
ग्रह एव पञ्चरात्रशास्त्रप्रामाण्यप्रतिक्षेपाय पर्याप्तो हेतुः, तथा हि ।

विवादाध्यासितं तन्त्रं न मानं पुण्यपापयोः ।

त्रयीबाह्यैर्गृहीतत्वाच्चैत्यवन्दनवाक्यवत् ॥

अपि च तेषां त्रयीमार्गत्यागपुरस्सरः सर्वधर्मोपदेश इति  
स्ववाक्यान्वेव उपख्यापयन्ति चतुर्षु वेदेषु परं श्रेयोऽलब्ध्वा  
शाण्डिल्य इदं शास्त्रमधीतवान् इत्यादीनि तदिह कथं चतुर्णांमपि  
वेदानां निश्रेयससाधनावबोधकत्वव्युदासेन आरभमाणाः तत्प्रसादा-  
वगतमर्थं पुमर्थतया कथयतीत्युत्प्रेक्ष्येत ।

मन्वादयो हि विवक्षितसकलसमीहितसाधनावबोधकमागमैक-  
मूलमभिदधाना दृश्यन्ते ।

वेदोऽखिलो धर्ममूलं स्मृतिशीले च तद्विद्वाम् ।

श्रुतिस्मृतिविहितो धर्मः । स सर्वोऽभिहितोवेदे सर्वज्ञानमयो हि  
सः । इति च ।

यदपरम् उपनयनादिसंस्कृतानामधिकृतानां च अग्निहोत्रादि-  
समस्तवैदिककर्मसु पुनरपि भगवदाराधनाधिकारसिद्धये दीक्षाल-  
क्षणसंस्कारवर्णानं तद्वैदिकतामेवानुकारयति, वैदिकत्वे हि तैरेव  
संस्कारैर्भगवदाराधनादावप्यधिक्रियेरन ।

यदपि धर्मप्रमाणातया समस्तास्तिकजनपरिगृहीतेषु चतुर्दश-  
विद्यास्थानेष्वपरिगणानं तदप्यवैदिकत्वे लिङ्गम् अन्यथा हीदमपि  
तदन्यतमत्वेन स्मर्येत । न च स्मर्यते, तदवसीयते अवैदिकमेवेदं  
पञ्चरात्रस्मरणमिति । अत एव च भगवता बादरायणो न त्रयी-  
मार्गप्रत्यनीकभूतकणाभुगक्षचरणासुगतमतादिबाह्यसमयनिरासावसरे  
ऽस्य तन्त्रस्य निरासः । उत्पन्नसंभवात् इति ।

त्रयोविदाभित्थमसङ्ग्रहेण तथा त्रयोबाह्वपरिग्रहेण ।

अनन्तरोक्तैरपि हेतुभिस्तन्न मानवादिस्मरणैस्समानम् ॥

एवं सति यान्यपि लौकं व्यामोहयितुं विद्वेषणोच्चा-  
टनवशीकरणादिच्छुद्रविद्याप्रायमेव बहुलमुपदिशद्भिर्भगवदाराधना-  
दिकतिपथवैदिककर्माणि पाञ्चरात्रिकैर्निर्दिश्यन्ते तान्यनुपयोग्यान्य-  
विसम्भोगीयानि च श्वेतनिक्षिप्तक्षीरवदिति मन्यामहे ।

अतो न वेदमूलत्वं पञ्चरात्रस्य युज्यते ।

प्रामाण्यं प्रतिपद्येत येन मन्वादिशास्त्रवत् ॥

अत्र कश्चिदाह कामं कक्ष्यान्तरितप्रामाण्येषु मन्वादिस्मरणेषु  
कारणतया वेदाः परिकल्प्यन्तां, पञ्चरात्रस्मरणस्य तु किं वेदेन  
तन्मूलतया ऽवलम्बितेन वेदानामपि यदनुभवनिबन्धनं प्रामाण्यं  
तदनुभव एव हि पञ्चरात्रस्मरणस्य निदानं, न खलु तुल्यमूलयो-  
रष्टकाचमनस्मरणयोर्मिथोमूलमूलिभावः ।

परस्परमपेक्षेते तुल्यकक्ष्ये न हि स्मृती ।

पञ्चरात्रश्रुती तद्वन्नापेक्षेते परस्परम् ॥

वेदमूलत्वहानेन पञ्चरात्रेऽवसीदति ।

कुतस्तन्मूलताहानादागमो नावसीदति ॥

आह किमेवं वेदा अपि पुरुषानुभवाधीनप्रामाण्याः पौरुषेया  
एव कस्संशयः, वाक्यत्वं हि पराधीनरचनत्वस्वभावमुपलभ्यमानं  
कथमपरथाऽवतिष्ठेत वेदानात्रो ग्रन्थस्यायं महिमा यत्केनचिद्  
असन्देहोऽपि वाक्यत्वेनावतिष्ठत इति चेत्, हन्त तर्हि पर्वतवर्त्तिनो  
धूमस्यायं महिमा यज्ज्वलनमन्तरेणानुच्छिन्नसन्तानो गगनतलम-  
धिरोहतीति किमिति न स्यात् ।

ननु कथमतिक्रान्तमानान्तरावतारे धर्मे ग्रन्थः सन्दृश्यते, मैवं यतस्सहजसंवेदनसाक्षात्कृतधर्माधर्म एव भगवान् जगदनुकम्पया वेदनामानं ग्रन्थमारचयतीति ।

विमस्ति धर्माधर्मगोचरमपि प्रत्यक्षां, बाढं कथमन्यथा तनुभुवनादिकार्यमुपजनयति, स हि तत्र कर्ता भवति यो यस्यापादान-मुपकरणञ्च साक्षात्कर्तुं प्रभवति धर्माधर्मौ च जगदुपकरणमिति मीमांसकानामपि सम्प्रतमेव । अतस्तत्साक्षात्कारी कोऽप्याश्रय-णीयः स च वेदानादौ निरभिधीतेति । यस्तु ब्रूते गिरिभुवनादयो भावा न कार्या इति प्रतिब्रूयादेनम् ।

विवादगोचरा भावाः कार्या विश्वम्भरादयः ।

विचित्रसन्निवेशत्वाच्चरेन्द्रभवनादिबत् ।

तथा सावयवत्वेन विनाशोऽप्यवसीयते ॥

विनश्यन्ति च ये भावास्ते तत्साधनवेदिना ।

विनाश्यन्ते यथा तज्ज्ञैरस्माभिः करकादयः ॥

ये पुनरपरिदृष्टबुद्धिमदधिष्ठानतरुपतनादिशकलिता भावाः तेऽपि विमत्याक्रान्ता इति नानैकान्तिकत्वमावहन्ति । किञ्च ।

महत्तया सनाथेन स्पन्दमानत्वहेतुना ।

उत्पत्तिभङ्गौ भावानामनुमातुमिहोचितौ ॥

तदेवमुदीरितन्यायप्रसिद्धे विश्वम्भरादिकार्यत्वे सिध्यत्येव भगवतस्तदुपकरणधर्माधर्मसाक्षात्कारित्वम् । तथा हि ।

विवादाध्यासिता भावा येऽपी भूभूधरादयः ।

ते यथोक्तावबोधेन कर्त्रा केनापि निर्मिताः ॥

उत्पत्तिनाशभागित्वाद्यदुत्पत्तिविनाशवद् ।

दृष्टन्तत्तादृशा कर्त्रा निर्मितन्तद्यथा गृहम् ॥

न च वाच्यं कर्मणांमेव स्वानुष्ठात् पुरुषसमीहितानि संपा-  
दयतामन्तरा नान्तरीयकं तनुभुवनादिकार्यनिर्माणमिति यतश्चेतना-  
नधिष्ठितानि तानि न कार्याणि जनयितुमुत्सहन्ते अचेतनत्वाद्  
वासीवत्, न हि चेतनेन तद्दृष्टानधिष्ठिता वासी स्वयमेव यूपादी-  
न्यापादयितुमलम् ।

न चापूर्वाण्यधिष्ठाय वयं निर्मातुमीश्वराः ।

न हि कर्मोदयात् पूर्वं साक्षात्कर्तुं क्षमामहे ॥

उक्तं हि उपादानोपकरणसाक्षात्कारिण एव तत्र तत्र  
कर्तृत्वमिति ।

न च कर्मजन्यापूर्वसाक्षात्कारक्षमः क्षेत्रज्ञः कश्चित् प्रज्ञायते  
प्रतिज्ञायते वा, अतः क्षेत्रज्ञतदुपभोगतत्साधनधर्माधर्मादिनिखिल-  
लोकावलोकनचतुरः कोऽपि निरतिशयशक्तिवैचित्र्यः पुरुषोभ्युप-  
गन्तव्यः तस्य चाप्रतिघ्नानत्वादयस्सहजाः ।

यथाऽऽहुः ।

ज्ञानमप्रतिघ्नं तस्य वैराग्यञ्च जगत्पतेः ।

ऐश्वर्यञ्चैव धर्मश्च सहसिद्धं चतुष्टयम् ॥

इति, इममेवार्थं मन्त्रार्थवादेतिहासपुराणावादा उपोद्बलयन्ति  
द्यावापृथिवी जनयन् देव एकः । प्रजापतिर्वेदानसृजत । इत्येवमादयः ।

स चाय\*मादिकाले भगवान् प्रलीननिखिलकरणकलेव-  
रादिभोगोपकरणचेतनेतरायमाणजीवजालावलोकनजनितमहानुग्रहः  
सकलमपि जगदुपजनय्य तदभिलषितसमस्तसांसारिकसम्पत्प्राप्त्युपा-  
यप्रकाशनबहुलां त्रयीमेकतो निर्माय पुनरपि विविधदुरितपरम्पराकी-

\*प्रलयकाले ।

† यथा हि जङ्घास्तथैव चेतना अपि करणकलेवरविकल्पा भोगभाजोनाभूवन्निति  
ते चेतनेतरायमाणा इत्युच्यन्ते ।

र्गाभिवार्णवनिमग्नानुद्विग्नावलोकयन् परमकृष्णतया तप्तमानसः  
परमनिश्रेयससाधनस्वाराधानावबोधसाधनीभूताः पञ्चरात्रसंहिताः  
सनत्कुमार-नारदादिभ्योऽभ्यवोचदिति त्रयीसमानस्वतन्त्रानुभवमू-  
लानि तन्त्राणि कथमिव यादृशतादृशमन्वादिस्मरणागोष्ठीमधि-  
तिष्ठन्ति ।

स्यादेवं यदि वेदानां निर्माताऽपि प्रमाणातः ।  
कुतश्चिदुपलभ्येत न चासावुपलभ्यते ॥  
न च वाक्यत्वलिङ्गेन वेदकारोऽनुमीयते ।  
अभिप्रेतविशेषाणां विपर्यासप्रसङ्गतः ।  
वाक्यं हि यत् पराधीनरचनं संप्रदृश्यते ॥  
शरीरिणौव तत्सर्वमुच्यमानं विलोक्यते ।  
पुण्यपापनिमित्तञ्च शरीरं सर्वदेहिनाम् ॥  
एवं पुण्येतराधीनसुखदुःखस्य देहिनः ।  
अनीश्वरस्य निर्माणां वाक्यत्वमनुमापयेत् ॥  
अपि चैवं प्रमाणात्वं वेदानामपि दुर्लभम् ।  
न हि मानान्तरापूर्वं धर्मं तस्यास्ति संभवः ॥

ननु कथं मानान्तरापूर्वो धर्मः, उक्तं हि साक्षात्करोति धर्मा-  
धर्मौ कथमन्यथा तदुपकरणां जगज्जनयति इति,

सत्यमुक्तं दुरुक्तं तद् विश्वस्य जगतो न हि ।  
विद्यते कोऽपि निर्माता येनैवमपि कल्प्यते ॥  
विचित्रसन्निवेशत्वयुक्त्या यदपि साधितम् ।  
तत्रोच्यते त्रिधा भावा लौकिकैः परिलोकिताः ॥  
प्रत्यक्षदृष्टकर्तारः केचिदेते घटादयः ।  
अविद्यमाननिर्माणास्तथाऽन्ये गगनादयः ॥  
सन्दिह्यमाननिर्माणाः केचिद् विश्वम्भरादयः ।

तत्र प्रथमसन्दर्शितराशिद्वयेऽनवकाश एवेश्वरव्यापारः ।  
 अद्यवदेव विश्वम्भरादयः क्रमप्राप्तागन्तुकोपचयापचययोर्न  
 युगपदुदयविलयभागिनः ईदृशोत्पत्तिभङ्गौ मीमांसकानामपि  
 सम्मतावेवेति सिद्धसाधनत्वम् ।

बुद्धिमत्कर्तृता याऽपि प्रयासेन समर्थिता ।  
 साध्यते साऽपि सिद्धैव बुद्धिमन्तो हि चेतनाः ॥  
 यागादिभिः स्वभोगाय तत्तदुत्पादयन्ति नः ॥  
 युक्तञ्चोभयसिद्धानां तत्राधिष्ठानकल्पनम् ।  
 वयञ्च यागदानादि साक्षात्कर्तुं क्षमा यतः ॥  
 कर्मणाः शक्तिरूपं यदपूर्वादिपदास्पदम् ।  
 माभूत् प्रत्यक्षता तस्य किन्तैनाध्यक्षितेन नः ॥

न खलु कुलालादयः कुम्भादिकार्यमारिप्समानाः तदुपादानो-  
 पकरणभूतमृद्गडचक्रादिकार्योत्पादनशक्तिं साक्षात्कृत्य तत्तदार-  
 भन्ते ।

यदि परं शक्तिमविदुषामभिलषितसाधनाय तदुपादानादिव्य-  
 वहारोऽनुपपन्नः इह तु नित्यागमजन्मना प्रत्ययेन संप्रत्याकलित-  
 यागादितत्तदुत्पादनपाटवाः पुरुषास्तैरेव विश्वम्भरादिभावा-  
 नाविर्भावयन्ति,

तथा च ।

प्रत्यक्षप्रकृतिकरणाः कर्मकरणप्रवीणो ।  
 नैवान्यः क्षम इति च नास्त्यत्र नियमः ॥  
 अपश्यन्नेवायं प्रकृतिकरणे स्वात्ममनसि ।  
 ननु ज्ञाने कर्त्ता भवति पुरुषस्तत्कथमिव ॥  
 विनाशीदं विश्वं जगदवयवित्वादिति च यत् ।  
 बलीयः प्रत्यक्षप्रतिहतमुखत्वेन तदसत् ॥



स एवायम्भेरुर्द्विसकरबिम्बञ्च तदिदम् ।

धरित्री सैवेति स्फुटमिह यतोधीरुदयते ॥

शक्नोति हि प्रत्यभिज्ञैव समस्तकालसम्बन्धेषामवगमयितुं,  
सन्ति हि पूर्वापरकालधोरणि तादृशाः पुरुषाः प्रादुःषन्ति  
येषामीदृशप्रच्ययाः, प्रयोगश्च भवति ।

महीशैलपतङ्गादिप्रत्यभिज्ञानवन्नरः ।

अतीतकालः कालत्वादिदानीन्तनकालवत् ॥

एवमनागतेऽपि प्रयोगो दर्शयितव्यः ।

न चेदृशप्रयोगेण धटादेरपि निश्चयता ।

प्रसज्यते यतस्तत्र प्रत्यक्षौ भङ्गसम्भवौ ॥

विरोधे सति येनात्मा हेतुना नैव लभ्यते ।

न लभ्यते विरोधेऽपि तेनात्मेन्यस्त्यसम्भवः ॥

महत्त्वे सति स्पन्दमानत्वयुक्त्या

जगज्जन्मभङ्गश्च यः प्रत्यपादि ।

स च प्रत्यभिज्ञाबलध्वस्तहेतुर्न

हृद्यत्वमद्य प्रपद्येत युक्त्या ॥

अपि च धर्मविशेषविरुद्धश्चायं हेतुः कार्यत्वादिति कार्यत्वं  
हि स्वभावदृष्टविग्रहवत्त्वानाप्तकामत्वानीश्वरत्वासार्वज्ञ्यादिव्याप्ति-  
विस्त्युपयुक्ततरानेकविशेषानुषक्तं कथमिव तत्प्रत्यनीकभूताशरीर-  
निश्चयत्प्रसर्त्रज्ञत्वाद्यभिमतविशेषान् साध्यधर्मिण्यवगमयति, स्व-  
शरीरप्रेरणामपि शरीरसम्बन्धासमवायिकारणकप्रयत्नवतो नान्यस्येति  
न कथंचिदशरीरिणः कर्तृत्वसंभवः ॥

अथैतद्दोषहानाय देहवानित्युपेयते ।

स देहो जन्मवान् मा वा जन्मवत्त्वेऽनवस्थितिः ॥

नित्यत्वेऽवयवित्वञ्च स्यादनैकान्तिकन्तव ।

यदप्येतेऽवोचन्नधिकरणसिद्धान्तबलतो-  
विशेषास्सिद्ध्यन्तीत्ययमपि च पन्था न घटते ।  
स हि न्यायो जीवेदपि यदि च मानान्तरकृतो  
विरोधोऽस्यादृष्टः पुनरपि विरोधः स्फुटतरः ॥

ननु च अवधृताविनाभावनियममपि यदि न विश्वम्भरादि-  
बुद्धिप्रक्षिप्ततामवगमयति प्रत्यस्तिमितस्तर्हनुमेयव्यवहारः, अथाव-  
गमयति, अवगमयत्येवासावखिलत्रैलोक्यनिर्माणप्रवीणान्तमपि  
वर्त्तारं, न ब्रूमो नावगमयतीति किन्तु यावन्तो विशेषाः व्याप्ति-  
ग्रहणसमयसंविदिताः तानप्यविशेषेणोपस्थापयतीति ।

न च तावताऽतिप्रसङ्गः प्रमाणान्तरगोचरे हि लिङ्गिनि  
लिङ्गबलादापततोविपरीतविशेषाँस्तत्प्रमाणमेव प्रतिरुणाद्धि अत्र  
पुनरतिपतितमानान्तरकर्मभावे भगवति सिषाधयिषिते यावन्तोऽन्वय-  
व्यतिरेकावधारिताविनाभावभाजो धर्मास्तानप्यविशेषेणोपस्थापय-  
तीति, तथा च प्राङ्गणानिकटवर्तिदूर्वाङ्कुरादिष्वनवसितपुरुषव्यापार-  
जन्मस्वनैकान्तः, तत्राप्यतीन्द्रियपुरुषाधिष्ठानकल्पना कल्पनामात्रमेव ।

क वा देशे तिष्ठन्नवर\*तृप्तिः किमिति वा ।  
कदा वा निश्शेषञ्जनयति तदेतद्विमृशतु ॥  
क्वचित्तिष्ठन्निष्ठं किमपि फलशुद्दिश्य करणैः ।  
कदाचिद्यत्किञ्चिज्जनयति कुलालादिरखिलः ॥  
कृतार्थत्वात्क्रीडा न च भवति हेतुर्यदि खलु ।  
स्वभावस्वातन्त्र्यं प्रकटितमहो सम्प्रति विभोः ॥  
अभिप्रेतं किञ्चिद्यदयमसमीक्ष्यैव कुरुते ।  
जगज्जन्मस्थेमप्रविलयमहायासमवशः ॥

\* तिष्ठन्नवरततुप्त इति ।

अनुकम्पाप्रयुक्तेन सृज्यमानाश्च जन्तवः ।

सुखिनः किन्न सृज्यन्ते तत्कर्मापेक्षया यदि ॥

ततः स्वतन्त्रताहानिः किञ्च तैरेव हेतुभिः ।

उपपन्नेऽपि वैचित्र्ये किन्तत्कल्पनयाऽनया ॥

अतो नास्ति तादृशः पुरुषः यस्समस्तजगन्निर्माणक्षमः  
साक्षात्कृतधर्माधर्मो वेदानारचयति ।

अपि च यदि वेदाः केनचिदसृज्यन्त ततस्तेनामी विरचिता  
इति तत्कर्ता स्मर्येत ।

न च जीर्णकूपादाविवास्मरणां युक्तं, युज्यते हि तत्र  
प्रयोजनाभावात् कर्तुरस्मरणां, वेदे त्वनेकद्रव्यत्यागात्मकबहुतरा-  
याससाध्यानि कर्माणि प्रत्ययिततरनिर्मातृस्मरणमन्तरेण के वा  
श्रद्धधीरन्, तथा हि नित्या वेदाः अस्मर्यमाणस्मरणार्हकर्तृकत्वाद्  
ये यथोक्तसाध्या न भवन्ति ते यथोक्तसाधना अपि न भवन्ति  
यथा भारतादयः, अमी तु यथोक्तसाधना इति यथोक्तसाध्या एव,  
तेस्मादपौरुषेया वेदा इति ।

स्वसिद्धान्ताभिनिवेशव्याप्तुग्धबुद्धिभिरभिहितमिदम् । यदनु-  
भवनिबन्धनं वेदप्रामाण्यं तदनुभवनिबन्धनं पञ्चरात्रप्रामाण्यमिति ।

ननु च किमिदमपौरुषेयत्वं वेदानां, यदि नित्यवर्णारब्धत्वं  
समानमिदं पञ्चरात्रतन्त्राणाम् ।

अथ पदानां नित्यता, सापि समानैव, न चानुपूर्वी नित्यता,  
न हि नित्यानामानुपूर्वी स्वभाव उपपद्यते, उच्चारणानुपूर्व्यादानु-  
पूर्वी वर्णानामिति चेत् सा तर्हि तदनित्यत्वादेव अनित्येति कः  
खलु विशेषः\*पञ्चरात्रश्रुत्योः ।

अयमेव विशेषो यदेकत्र स्वतन्त्र एव पुरुषस्तां तामानुपूर्वीं  
रचयति इतरत्र परतन्त्रो नियमेन पूर्वाध्येतृसिद्धामेव विवक्षति,

क्रमावान्तरजातिश्च प्रत्यभिज्ञाबलप्रतिष्ठिता नापलापमर्हतीत्यलं  
प्रविस्तरेण ।

सिद्धमिदं न विलक्षणापुरुषानुभवनिबन्धनप्रामाण्यवर्णनं  
साधीय इति ।

यतो न साक्षात्कृतपुण्यपापः पुमान् प्रमाणाप्रतिपन्नसन्धः ।

अतो जगन्मोहयितुं प्रणीतं नरेण केनापि हि तन्त्रमेतत् ॥

ननु च केवलतर्कबलादयं यदि सिषाधयिषापदमीश्वरः ।

भवतु नाम तथा सति दूषणं श्रुतिशिरःप्रमितो हि महेश्वरः ॥

यदा तु सकलभुवननिर्माणक्षमसर्वज्ञसर्वेश्वरपरमपुरुषप्रतिपाद-  
कानि निर्यागमवचनान्येव बहुलमुपलभ्यन्ते कथं तदा तदनुभव-  
मूलस्मरणप्रामाण्यानङ्गीकरणम् ।

न च परिनिष्ठतवस्तुगोचरतया तानि प्रमाणाभ्यादाभतिपतन्ति  
तादृशामपि प्रमाणाान्तरसम्भेदातिदूरगोचराणां पौरुषेयवचसां  
स्वरससमासादितप्रामाण्यवारणायोगात् ।

न च सिद्धे वस्तुनि साधकबाधकयोरन्यतरोपनिपातसम्भव-  
प्रसक्तेर्भावितानुवादविपर्ययपर्यालोचनया तद्गोचरवचसः प्रामाण्य-  
प्रच्युतिः कार्यनिष्ठस्यापि तत्प्रसङ्गात्, कार्यमपि हि मानान्तरवेद्यमेव  
लौकिकं समिदाहरणादि, तच्च मानान्तरेणापि वेद्यमोदनपाक-  
वदित्यभ्युपगमात् ।

अथ विलक्षणाग्निहोत्रादिविषयकार्यस्यासम्भावितमानान्तरतया  
तत्प्रतिपादयद्वचः प्रमाणां, हन्त तर्हि निरतिशयावबोधैश्वर्यमहा-  
नन्दसन्दोहवपुषि भगवति न मानान्तरगन्धसम्बन्ध इति सर्वं  
समानमन्यत्राभिनिवेशात् ।

अपि च प्रवृत्तप्रमाणांतरमपि स्वगोचरं तद्गोचरतया नाव-  
भासयतीति परमपि प्रमाणामेव कुतस्तदुपनिपातसम्भावनयाऽनु-  
वादत्वं, कथं वा प्रत्यस्तमितसमस्तपुरुषाशयदोषसंस्पर्शानित्यागमशुभः  
प्रत्ययस्य पूर्वोपमर्दकतयोन्नीयमानस्य सम्भाव्यमानविविधविषुवैः  
प्रमाणांतरैरपवादापादनमिति यत्किञ्चिदेतत् ।

इत्यञ्च श्रुतिशतसमधिगतविविधबोधैश्वर्यादिवैभवे भगवति  
सामान्यदर्शनावसितासार्वाद्यविग्रहवत्तादयो दोषा नावकाशमश्नुवते  
हुतशुजीव शैत्यादयः ।

ततश्च ।

श्रुतिमूर्ध्नि प्रसिद्धेन सर्वज्ञेनैव निर्मितम् ।

तन्त्रं मिथ्येति वक्तुं नः कथं जिह्वा प्रवर्त्तते ॥

अहो मन्दस्य मीमांसाश्रमहानिर्विजृम्भते ।

मीमांसामांसलञ्चेतः कथमित्थं प्रमाद्यति ॥

कार्ये मानान्तरापूर्वं समस्तं वैदिकं वचः ।

प्रामाण्यमिति हि प्राज्ञाः मन्यन्ते मान्यबुद्धयः ॥

पदानां तत्परत्वेन व्युत्पत्तेरवधारणात् ।

न खल्वन्यपरे शब्दे व्युत्पत्तेरस्ति सम्भवः ॥

तथा हि वृद्धयोर्व्यवहरतोरेकतरवृद्धप्रयुक्तशब्दश्रवणसमनन्तर-  
जनितान्यतरवृद्धसमवेतचेष्टां दृष्ट्वा अन्यथाऽनुपपत्त्युन्नीयमाना शब्द-  
शक्तिस्तदुपपादककार्यपर्यवसायिन्येवावसीयते, प्रतीता हि स्वकार्य-  
सन्ताने कार्यसंविदेव तत्तद्विशिष्टचेष्टाहेतुतया तदयमिहापि तादृशीं  
प्रवृत्तिं पश्यन्नेवमाकलयति । नूनमितस्सकाशादस्य कार्यसंविदा-  
विरासीत् यदयमेतदनन्तरं प्रवर्त्तत इति, एवं च समस्तव्यवहारानु-  
गतप्रवृत्तिनिमित्तकार्यप्रतिपादनपरतया व्युत्पन्ने शब्दे यत्पदावा-

पोद्धारानुयायिनोयेऽर्थभागास्ते प्रथमावगतप्रधानभूतकार्यानुगुणात्तया तैस्तैरभिधीयन्ते इत्यध्यवस्यति, तत्र च लिङादयोऽव्यभिचरित-कार्यसंविदः कार्यशरीरमेव साक्षात्समर्पयन्ति लिङादयस्तु तदपेक्षि-ताधिकाराद्यनुबन्धप्रतिपादनमुखेन तत्समन्वयमनुभवन्तीति ।

न च पुत्रजननादिस्वरूपावेदनपर्यवसायिनः पदनिचयस्या-विरलपुलकोदयवदनविकासादिभिरभिमतसुतजन्मादिप्रतिपादनशक्ति-निश्चयः अजातातिवृत्तप्रच्युत्पन्नविविधहर्षहेतूपनिपातेयममुयेति निर्वृत्त्य प्रतिपत्तुप्रशक्यत्वात् ।

एतेन व्युत्पन्नेतरपदसमभिव्याहृतवर्तमाननिर्देशेऽपि कार्यैदम्पर्य-विरहितपदशक्तिनिश्चयप्रतिविधिरनुसंधातव्य ।

पदान्तराणि यादृङ्ङि व्युत्पद्यन्ते च तादृशम् ।

इदञ्च पदमित्येव तत्र व्युत्पद्यते नरः ॥

तानि कार्यान्वितस्वार्थबोधकानीति साधितम् ।

अथ तद्बुद्धिहेतुत्वात् प्रामाण्यं भूतगोचरम् ॥

इष्यते तदनेकान्तं पदेष्विति न शोभते ।

अथ तत्परता हेतुस्ततश्च स्यादसिद्धता ॥

न ह्यकार्यरूपे वस्तुनि क्वचिदपि शाब्दी बुद्धिः प्रर्यवस्यति ।

याः पुनर्लौकिकशब्दश्रवणासमनन्तरभाविन्योऽन्वयावगतयस्ता आनुमानिकयोऽभिहिताः न शाब्द्य इत्युपपद्यत एव तासामतत्यर्थ-वसानम् ।

यदि तत्परताग्राहः शब्दानां नैव विद्यते ।

अग्निहोत्रञ्जुहोतीति विधिः कस्मादुपेयते ॥

अथ तत्र प्रमाणात्त्वे संवृत्तेऽपि च तावता ।

पुरुषार्थत्वलाभाय विधिरभ्युपगम्यते ॥

तदसन्न प्रमाणानां प्रयोजनवशानुगा ।

प्रवृत्तिः किन्तु तन्मूलः प्रयोजनपरिग्रहः ॥

न खलु कनकमभिलषतः शिलावलोकनमनभिमतमिति  
कनकावलोकनताऽऽश्रयितुमुचिता ।

तात्पर्यमेव शब्दानां यावत्कार्यं न कल्पितम् ।

न तावद्वर्तमानादि निर्देशे विधिकल्पनम् ॥

एवञ्चोपनिषदामपि तत्रतत्राम्नायमानज्ञानोपासनादिविधिशेष-  
तयाऽर्थो व्याकरणीयः, तदयमर्थः सर्वज्ञमानन्दमात्मानं जानीयात्  
इति ।

न च तावता स्वरूपमपि सिध्यतीत्यध्यवसेयम् असत्येव  
रूपे तादृशि तथा विधानोपपत्तेः । यथैतदपितर्येव पितरञ्जानीया-  
दिति तथा चानुद्वीथ ओङ्कार उद्वीथविधानमिति ।

यानि पुनरात्मसत्यत्वनित्यत्ववादीनि वाक्यानि तान्यविशेषित-  
कालकर्मविधानान्निष्पन्नामुष्मिकफलभोगोचितचेतनकर्तृप्रतिपादन-  
पराणि अतो न किञ्चिदपि वचो भूतेऽर्थे प्रमाणम् ।

अतः \*सर्वार्थवादानामपि परिनिष्ठितरुद्रोदनादिप्रतिपादन-  
परतावारणोपपादनेन विदूरतरवार्त्तविधिपदान्वयस्तावकतयाऽपि  
प्रदर्शितः, तस्मादपर्यालोचितपूर्वापरपदतात्पर्याणाम्प्रापातायातश्रद्धा-  
विरचितविग्रहोऽयमुद्ग्राहितः पुरुष इत्यलमतिविस्तरेण ।

सिद्धमिदं न श्रुतितोऽप्यभिमतपुरुषातिशयः सिध्यतीति ।

अपि च भवतु भूतमपि वस्तु शास्त्रस्य विषयः, अथ च  
कथमिव चोदनाजनितधियमवधीर्य धर्माधर्मौ विजानाति कश्चिदि-

त्यभ्युपेयते सर्वज्ञता हि प्रसिद्धैरेव प्रमाणाः यथायथमर्थानवगच्छ-  
तोऽपि संगच्छते, न हि तदस्ति वचनं यदस्य प्रसिद्धबुद्ध्युत्पादन-  
हेतुहानमुखेन सार्वज्ञ्यं ज्ञापयति ।

यद्यपि किञ्चिदभविष्यत् तथाऽपि परस्परांश्वयाऽनुचितपदार्थ-  
तयाऽर्थवादतयैव समर्थनीयं प्रमाणान्तरावगतयोग्यतादिपुरस्सरी  
पदेभ्यो वाक्यार्थबुद्धिरूपजायमाना प्रथमतरनिपतितापेक्षितप्रमाणा-  
न्तरविरोधे कथमिव जनिमनुभवतीति सम्भावयामः ।

प्रत्यक्षादिप्रतिक्षिप्तगोचरं वचनं यदि ।

प्रमाणं को नु तादात्म्यं विहन्त्यादित्ययूपयोः ॥

अपि चास्ति नरः कश्चित् तादृशातिशयाश्रयः ।

सिषाधयिषितग्रन्थप्रामाण्यस्य किमागतम् ॥

ननु च तादृशपुरुषेण विरचितमिदमिति पञ्चरात्रगोत्रानु-  
सारिणः स्मरन्ति । पाशुपता वा किञ्च स्मरन्ति, तेऽपि स्वदर्शना-  
दर्शकमखिलजगदध्यक्षात्तमाचक्षते तथाऽन्येऽपि ।

न च सर्वेऽपि सर्वज्ञा विरुद्धार्थोपदेशानुपपत्तेः ।

य एव च वादिनामेकस्य वादिनः सर्वज्ञसिद्धौ हेतुर्भवति स  
सर्वेषां साधारणः तदिह बहुषु परस्परविरुद्धमर्थमहमहमिकयोप-  
दिशत्सु कतमं सर्वज्ञमध्यवसामः ।

यथाऽऽह ।

सर्वज्ञेषु च भूयस्सु विरुद्धार्थोपदेशिषु ।

तुल्यहेतुषु सर्वेषु को नामैकोनिरूप्यताम् ॥

इति, ।

स्वतन्त्राधिगमाधीनं सर्वज्ञपरिकल्पनम् ।

परस्परप्रतीघातात्सर्वाप्रामाण्यमावहेत् ॥



ननु, श्रुतिस्मृतिप्रसिद्धेन वासुदेवेन भाषितम् ।  
 कथं तन्त्रान्तरैरेतत् तुल्यकक्ष्यां निवेद्यते ॥  
 तथा हि पौरुषे सूक्ते श्रूयते तस्य वैभवम् ।  
 पद्भ्यां भूमिर्दिशश्चोत्रादित्यादीदन्तथा परम् ॥  
 सूर्याचन्द्रमसौ धाता यथापूर्वमकल्पयत् इति, ।  
 तथा स ब्रह्मा स शिव इति, तद्विष्णोः परमम्पदम् ।  
 न तस्य कश्चित् पतिरस्ति लोके  
 न चेशिता तस्य च नैव लिङ्गम् ।  
 इतीरयन्ति श्रुतयोऽस्य भूतिं  
 जगज्जनिस्थेमपिधाचिन्हाम् ॥  
 विष्णोस्सकाशाशुद्धूतं जगत्त्रैव च स्थितम् ।  
 स्थितिसंयमकर्ताऽसावित्याह स्म पराशरः ॥  
 इत्थं तमेव सर्वेशं मनुरप्याह तद्यथा ।  
 नारायणः परोऽव्यक्तादण्डमव्यक्तसम्भवम् । इति,  
 इत्थं नानाश्रुतिमृनिवचस्सन्ततस्तूयमान-  
 ज्ञानैश्वर्यः परमपुरुषः पञ्चरात्रं व्यधत् ।  
 तच्चेदेतच्छ्रुतिपथपरिभ्रष्टतन्त्रैः समानं  
 पातृत्वेन प्रसजति तदा सोमपस्ते सुरापैः ॥  
 नैतज्ज्यायः किमङ्ग श्रुतिषु भगवतो न प्रसिद्धा विशुद्ध-  
 ज्ञानैश्वर्यादिधर्मास्त्रिपुरविजयिनस्तेन यत्किञ्चिदेतत् ।  
 यद्वा देवस्स एव त्रिभुवनभवनत्राणविध्वंसहेतुः ।  
 वेदान्तैकप्रमाणाः कथयति स कथं वेदगोष्ठीबहिःष्ठम् ॥  
 तथा हि भगवतः पशुपतेरपि सार्वज्ञ्यसर्वैश्वर्यावेदिकाः श्रुतयो  
 बहुलमृपलभ्यन्ते यस्सर्वज्ञस्स सर्ववित् । तमीश्वराणां परमं  
 महेश्वरम् इत्याद्याः ।

सर्वज्ञेश्वरशब्दौ च नर्ते देवात्पिनाकिनः ।  
 उत्पत्तिशक्त्या वर्तते सत्यप्यन्यत्र तद्वृत्ति ॥  
 किञ्च सर्वज्ञशब्देन सर्वज्ञे प्रतिपादिते ।  
 पौनरुक्त्यं प्रसज्येत सर्वविद्ग्रहणास्य वः ॥  
 अतः सर्वज्ञशब्दोऽयं महादेवैकगोचरः ।  
 तथा च स्कन्दलिङ्गादिपुराणानि पिनाकिनः ॥  
 उपक्षीणानि सार्वज्ञ्यसर्वैश्वर्योपपादने ।  
 ततश्च तत्प्रणीतत्वात् प्रामाण्यमनया दिशा ॥  
 प्राप्तं पाशुपतं तन्त्रं तत्रान्योन्यविरोधतः ।  
 सर्वतन्त्रप्रमाणात्त्वविपर्यासः प्रसज्यते ॥

अपि च भवतु भगवान् वासुदेव एवौपनिषदः पुरुषः, अथ  
 च स कथमिव श्रुतिपरिपन्थितन्त्रसेतत्प्रणयेतेत्युत्प्रेक्ष्येत य एवमाह  
 श्रुतिस्मृती ममैवाज्ञे इति ततश्च ।

वासुदेवाभिधानेन केनचिद् विप्रलिप्सुना ।

प्रणीतं प्रस्तुतं तन्त्रमिति निश्चिनुमो वयम् ॥

अस्तु वा समस्तजगदध्यक्षो वासुदेव एवास्य तन्त्रस्य  
 प्रणेता तथाऽपि ।

मायामोहनविग्रहेण हरिणा देवद्रुहां संहतिम् ।

हन्तुं मोहयता ऽहितान्यभिहितान्याहुर्हि तच्छ्रवणा ॥

एवं किन्तु नयन्नयन्निजमहामायागुहागव्हरम् ।

व्याजह्वे किमिदं न वेति विशये जाते कथं निर्णयः ॥

प्रस्थुत भ्रमयन्नेव व्याजहारेति गम्यते ।

वैदिकैरगृहीतत्वात् तथाऽर्हतमतं यथा ॥

वैदिकापरिग्रहश्च प्रागेव प्रपञ्चित इति, तस्मान्न स्वतन्त्रानु-  
 भवमूलतया प्रमाणम् ।

नापि मन्वादिस्मरणावदित्यनुपपन्नं पञ्चरात्रस्मरणम् ।

यदि मन्वादिवहेवः शुश्रूषापरितोषितात् ।

आचार्याल्लब्धवेदार्थस्तन्त्रमेतदचीकृपत् ॥

स्वातन्त्र्यकल्पनाऽमुष्य व्यर्था मिथ्या तथा सति ।

अनधीतोऽपि वेदोऽस्य प्रतिभातीत्यलौकिकम् ॥

अत्र वार्त्तिककारेण ये दोषास्समृदीरिताः ।

ते च सर्वेऽनुसंधेयाः पुरुषातिशयादयः ॥

किञ्च ।

शैवं पाशुपतञ्चैव बौद्धमप्यार्हतं तथा ।

कापालं पञ्चरात्रञ्चेत्येवं पाषण्डता स्मृतेः ॥

वैदिकं तान्त्रिकं चेति विभागकरणादपि ।

गम्यते पञ्चरात्रस्य वेदबाह्यत्वनिश्चयः ॥

शैवं पाशुपतं सौम्यं लागुडञ्च चतुर्विधम् ।

तन्त्रभेदः समुद्दिष्टः सङ्करं न समाचरेत् ॥ इति, ।

तथा ।

भाक्तं भागवतञ्चैव सात्वतं च त्रिधा मतम् ।

इत्येवं तन्त्रभेदोक्तिः पञ्चरात्रेऽपि दृश्यते ॥

किञ्च ।

श्रुतिस्मृतिप्रतिज्ञिप्तजीवजन्मादिगोचरम् ।

न्यायहीनं वचस्तथ्यमिति हास्यमिदम्महत् ॥

तथा च श्रुतिः अविनाशी वा अरेऽयमात्मा अनुच्छित्तिधर्मा  
मात्रासंसर्गस्तस्य भवति इति तथा जीवापेतं वाव किलेदम्भ्रियते  
न जीवो भ्रियते इति ।

स्यादेतत् उच्छेदाभावमात्रप्रतिपादकमेतद्वचनं न जन्माभाव-  
मवगमयतीति ।

न, अनुच्छेदाभिधानेन जन्माभावोऽवसीयते ।

न ह्यस्ति संभवो भावो जातो नैव क्षरेदिति ॥

ननु च, सदेव सौम्येदमिति सदेकत्वावधारणात् । प्राक्-  
सृष्टिकालाज्जीवानामभावोऽध्यवसीयते ।

यदि जीवाः पृथग्भूताः प्राक् सृष्टेः स्युः परात्मवत् ।

कथमेतत्सदेवेति तदेकत्वावधारणम् ।

अत्रोच्यते सदेवेति यदेकत्वावधारणम् ।

तत्सिसृक्षितवाय्वम्बुवियत्प्रभृतिगोचरम् ॥

पर्युदासिष्यताऽनेन वचसा चेतनो यदि ।

गगनादेरिवास्यापि जननं निरदेक्ष्यत ॥

न च निर्दिश्यते तेन न जीवो जनिमृच्छति ।

तत्तेजोऽसृजतेत्यादौ जीवसर्गो हि नः श्रुतः ॥

ननु च यतो वा इमानि भूतानि इत्यत्र जीवानामेव जनन-  
जीवनप्रायणाभिसंवेशनानि प्रतीयन्ते ।

तथा हि भूतशब्दोऽयं जीवानामभिधायकः ।

भ्रामयन् सर्वभूतानीत्येवमादिषु दर्शनात् ॥

जीवन्तीति हि शब्दोऽयं जीवेष्वेवावकल्पते ।

तेन जायन्त इत्येतज् ज्ञायते जीवगोचरम् ॥

तदिदमनुपपन्नं भूतशब्दो विहायः—

पवनहुतभुगम्भोमेदिनीषु प्रसिद्धः ।

पदमिदमितरस्मिंल्लक्षणावृत्ति तेषां

बहुविधपरिणामो गीयते जीवनञ्च ॥

प्रथममधिगता ये स्वादयो भूतशब्दा-

त्तदनुगुणातयाऽर्थं वक्ति जीवन्ति शब्दः ।

यदि च भवति जीवे भूतशब्दस्तदानी-

मपि वदति तदीयञ्जन्म देहानुबन्धि ॥

अतो जीवपरत्वेऽपि भूतशब्दस्य युज्यते ।

जायन्त इति शब्दोऽयं गौर्जातो गच्छतीति वत् ॥

तथाजोह्येक इत्याद्याः श्रुतयोऽन्याश्च सन्ति नः ।

जीवानुत्पत्तिवादिन्यस्तथा भगवतोवचः ॥

प्रकृतिं पुरुषञ्चैव विद्वद्यनादी उभावपि । अजो नित्य-  
शशाश्वतोऽयं पुराणः । न जायते म्रियते वा कदाचित् । इत्यादि ।

न्यायश्च ।

विवादाध्यासितो जीवो न जातु जनिमृच्छति ।

द्रव्यत्वे सत्यमूर्त्तत्वाच्चिद्रूपत्वात्परात्मवत् ॥

पश्यन्तः पौरुषेयत्वे दूषणान्युक्तया दिशा ।

अनन्यगतयः केचित् तन्त्रं नित्यमतिष्ठिपन् ॥

तदेतत् स्वहृदयनिहितविशदतरकर्त्रस्मरणप्रतिहतमभिधीयत  
इत्युपेक्षणीयम् ।

किञ्च ।

इत्थं पाशुपतादीनां न्यायः किं दण्डवारितः ।

तथाऽस्तिवति यदि ब्रूयाद् व्याघातस्स्यात् परस्परम् ॥

सर्वलोकप्रसिद्धा च वासुदेवप्रणीतता ।

न हातुं शक्यते यद्वद्वेदस्यापौरुषेयता ॥

अथो कश्चिद् ब्रूयादनुदयविपर्यासविशयैस्त्रिरूपे प्रामाण्ये  
कतरदिह जोघुष्यत इति । स वक्तव्यः किन्तु त्वदभिलषितं  
लागुडमते तदेवेति ज्ञात्वा नियमितमदशशाभ्यतु भवान् ।

तदेवमुदीरितन्यायश्रुतिस्मृतीतिहासपुराणान्यायविरुद्धाभिधानेन,  
समस्तशिष्टजनपरिग्रहविरहेण च, स्वर्गापवर्गावसानोपदेशव्याजेन  
केनापि जगद्रञ्चयितुं विरचितानि पञ्चरात्रतन्त्राणीति मन्यामहे ।

ईदृशापस्मृतिविषयमेव तद्वचः ।

या वेदबाह्याः स्मृतयो याश्च काश्च कुदृष्टयः ।

सर्वास्ता निष्फलाः प्रेत्य तमोनिष्ठा हि ताः स्मृताः ॥

इति ।

ईदृशदुर्मानुगामिन एव तेऽपि एषां वाङ्मात्रेणापि अर्चनं  
निषिध्यते, उक्तञ्च ।

एत एव च ते येषां वाङ्मात्रेणापि नार्चनम् ।

पाषण्डिनो विकर्मस्थान् वैडालत्रतिकाञ्छठान् ॥

हेतुकान् बकटृत्तींश्च वाङ्मात्रेणापि नार्चयेत् ।

इति ।

इत्युपन्यस्तया नीत्या पञ्चरात्रमशेषतः ।

अप्रमाणमिति प्राप्तमेवं प्राप्तेऽभिधीयते ॥

विवादाध्यासितं तन्त्रं प्रमाणमिति गृह्यताम् ।

निर्दोषज्ञानजन्मत्वाज् ज्योतिष्टोमादिवाक्यवत् ॥

न तावदनुमानेऽस्मिन् न्यायशास्त्रपरीक्षिताः ।

दोषा मृगयितुं शक्यास्तत्र पक्षः परीक्ष्यताम् ॥

पक्षो नाम प्रतिज्ञाऽर्थः स च सिद्धेन केनचित् ।

स्वयं सिद्धो विशिष्टस्सन् यः साधयितुमीप्सितः ॥

तत्र न तावदप्रसिद्धविशेषणः पक्षः, प्रामाण्यनाम्नः पदार्थस्य  
उभयवासिसिद्धत्वात् प्रत्यक्षादौ, नाप्यप्रसिद्धविशेष्यः पञ्चरात्र-  
शास्त्रस्य सर्वलोकप्रसिद्धत्वात्, नापि सिद्धसाधनः, प्रस्तुतशास्त्र-  
प्रामाण्यस्य प्रतिवादिनोऽसिद्धत्वात्, न च प्रत्यक्षविरुद्धः  
अप्रामाण्यस्यातीन्द्रियत्वात्, नाप्यनुमानविरुद्धः, अनुपलम्भनात् ।

ननुपलभ्यत एवानुमानम्—पञ्चरात्रशास्त्रमप्रमाणम् वेदबाह्य-  
त्वात् बौद्धागमवत् ।

अत्र ब्रूमः कतरदिहाप्रामाण्यं सिषाधयिषितं यदि ज्ञानानु-  
त्पत्तिलक्षणं ततः प्रत्यक्षविरोधः, प्रत्यक्षं हि विदितपदतदर्थसङ्गतेः  
श्रोतुः पञ्चरात्रशास्त्रवाक्यश्रवणसमनन्तरमुपजायमानं तदर्थविषयं  
ज्ञानम् ।

नापि संशयलक्षणं तत एव विरोधात् न खलु “पञ्चमध्ये  
चतुर्बाहुं पूजयेत्पुरुषोत्तमम्” इतीदं वचनं पूजयेन्न वेति संशयितं  
प्रत्ययमुत्पादयति, नापि विपर्ययलक्षणं योग्यानुपलम्भाभावात्,  
अनागतविपर्ययोत्प्रेक्षायाः प्रत्यक्षविरोधात् अशेषव्यवहारोच्छेद-  
हेतुत्वाच्च, प्रपञ्चयिष्यते चैतदुपरिष्ठात् ।

आगमविरुद्धञ्च ।

पञ्चरात्रागमे स्वार्थस्तथैवेत्यवबोधनात् ।

अथ तस्याप्रामाण्यत्वे तद्विरोधो न दूषणम् ॥

हन्त एवं सति तदप्रामाण्येऽनुमानप्रामाण्यम् अनुमानप्रामाण्ये  
तदप्रामाण्यमित्यन्योन्याश्रयणम् ।

अपि च किमिदं वेदबाह्यत्वं यदि वेदान्यत्वं ततः प्रत्यक्षादि-  
भिरनैकान्तः । अथ शब्दत्वे सतीति हेतुर्विशेष्यते ततो निग्रहस्थानं,  
यथाऽऽहुः निर्विशेषहेतुप्रयोगे पुनर्विशेषणोपादानं निग्रहः, इति,  
अनैकान्तिकश्च मन्वादिवाक्यैः ।

अथैतद्दोषहानाय वेदबाह्यत्वशब्दतः ।

आवेदमूलतां मन्द मन्यसे किन्तु तार्किक ? ॥

तेनायमर्थः शब्दत्वे सत्यवेदमूलत्वादिति, ततो वेदैरनै-  
कान्त्यम्, अथवा अवेदत्वे सति शब्दत्वे सति अवेदमूलत्वादिति  
हेतुः, तथापि ।

सन्ति नद्यास्तटे वृक्षा इत्याद्याप्तोपदेशनैः ।

अवेदमूलैर्दुर्वारमनैकान्त्यं प्रसज्यते ॥

अथ अवेदत्वे सति शब्दत्वे सति कार्यविषयत्वे सति अवेदमूलत्वं हेतुः, अत्रापि अजीर्णं मन्दमश्रीयादित्यादौ व्यभिचारिता ।

अथोक्तविशेषणविशिष्टत्वे धर्माधर्मविषयत्वेऽपि सत्यवेदमूलत्वादिति हेतुः, ततो भागासिद्धो हेतुः, न हि पञ्चरात्रशास्त्रं कृत्स्नं धर्माधर्मविषयम् । ब्रह्मविषयाणामेव वचसां बाहुल्यात् ।

अथ प्रमाणान्तरायोग्यार्थत्वे सतीति विशेषः तत्रापि सैवासिद्धिः, भगवत्प्रत्यक्षस्य धर्माधर्मादिसमस्तवस्तुगोचरस्य श्रुतिशतप्रसिद्धत्वात् तच्चैतदनन्तरमेव वक्ष्यामः, तदलमनेनाशिक्षिताक्षपादमतानामप्रतिष्ठितप्रतिभाविवृम्भितेन ।

संभाव्यमानान्यप्यनुमानान्तराणि परस्तादुपन्यस्य निरस्यन्ते अतो नानुमानविरुद्धः पक्षः ।

नाप्यागमविरुद्धः पञ्चरात्रशास्त्रप्रामाण्यप्रतिपादकस्य इदम्महोपनिषदम् इत्याद्यागमशतस्य प्रदर्शयिष्यमाणत्वात् ।

स्ववचन—स्वाभ्युपगम—सर्वलोकप्रसिद्धिविरोधाशब्दविरोधप्रकारास्त्वनाशङ्कनीया एव, तथा हि न तावत् स्ववचनविरोधः, स हि त्रेधा उक्तिमात्रविरोधः, धर्मोक्तिविरोधः, धर्म्युक्तिविरोधश्चेति, तत्र न तावदुक्तिमात्रविरुद्धोऽयं पक्षः, न हि पञ्चरात्रशास्त्रं प्रमाणमिति प्रतिज्ञावचनं स्वार्थं व्याहन्ति यथा यावज्जीवमहं मौनी इति, नापि धर्मोक्तिविरोधः, न हि प्रामाण्यं पञ्चरात्रोद्देशेन विधीयमानं पक्षं प्रतिक्षिपति सर्ववाक्यानामिव मिथ्यात्ववचनम्, नापि धर्म्युक्तिविरोधः, सत्यपि धर्मिणि धर्मान्वयस्याऽविरुद्धत्वात्, न हि जननीत्वमिव वन्द्यात्वेन पञ्चरात्रशास्त्रत्वं प्रामाण्येन विरुद्धम्,



न हि विवादाध्यासितस्य प्रामाण्यप्रतिज्ञाने तत्र श्रुत्युक्तधर्मविशेष-  
विरोधः ।

विहितहिंसानामिवाधर्मत्वप्रतिज्ञाने विवादाध्यासस्योपलक्षत्वात्,  
अतो वा नागमविरोधः, तदेवं प्रतिपन्नः पक्षः ।

नापि हेतोरनैकान्तिकत्वादयो दोषाः । तथा हि न तावदनै-  
कान्तिकः, स हि द्वेषा साधारणासाधारणभेदात् यथा पृथिवी-  
नित्यत्वसाधने प्रमेयत्वं साधारणः, असाधारणस्तत्रैव गन्धवत्त्वं,  
तत्र न तावन्निर्दोषज्ञानकारणत्वं प्रमाणाप्रमाणासाधारणं येन  
साधारणानैकान्तिकं स्यात्, न हि निर्दोषज्ञानकारणत्वमप्रमाणा-  
भूतविपलम्भकवचनादिषु विपक्षेषु दृष्टचरम् ।

नाप्यसाधारणः ज्योतिष्टोमादिवाक्यदृष्टान्ताभिधानेनैव सप-  
क्षान्वयस्य प्रदर्शितत्वात् ।

नापि विरुद्धः, विपरीतव्याप्त्यभावात्, न हि निर्दोषज्ञान-  
कारणत्वमप्रामाण्येन व्याप्तम् ।

न च कालात्ययापदिष्टः, प्रत्यक्षविरोधाभावात् आगमानु-  
गुण्याच्च ।

न चासिद्धत्वम्, असिद्धिर्हि आश्रयतः स्वरूपतो वा न  
तावदाश्रयासिद्धिः, पञ्चरात्रशास्त्रस्याश्रयत्वात्, नापि स्वरूपासिद्धः,  
सोऽपि त्रेधा अज्ञान-सन्देह-विपर्ययभेदात्, न तावदज्ञानासिद्धिः,  
तत्प्रतिपादकशब्दोच्चारणात्, नापि संदिग्धासिद्धः, निर्दोषत्वस्य  
वादिनः स्वयं सिद्धत्वात्, प्रतिवादिनोऽपि दोषानुपलम्भादेवाना-  
याससिद्धत्वात्, विपर्ययासिद्धिस्तु दूरोत्सारितैव ।

ननु कथं पौरुषेयत्वसामान्यादापतन्ती दोषसंभावना अपनीयते

पञ्चरात्रमन्त्राणां कथं वाक्यत्वसामान्यादापतन्ती वेदेषु सा वार्यते,  
अपौरुषेयत्वादिति चेत्तदिहापि सर्वज्ञावाप्तकामपरमपुरुषप्रणीततये-  
त्यवगम्य शाम्यतु भवान् ।

एतदुक्तं भवति ।

नैव शब्दे स्वतो दोषाः प्रामाण्यपरिपन्थिनः ।

सन्ति किन्तु स्वतस्तस्य प्रमाणात्वमिति स्थितिः ॥

वक्तुराशयदोषेण केषुचित्तदपोद्यते ।

अङ्गुल्यग्रेऽस्ति मातङ्गयूथमित्येवमादिषु ॥

प्रस्तुतग्रन्थसंदर्भे वक्तुराशयगामिनीम् ।

दोषशङ्कां त्रयीमूर्द्धध्वनिरेवापमार्ष्टि नः ॥

वदन्ति खलु वेदान्ताः सर्वज्ञं जगतः पतिम् ।

महाकारुणिकं तस्मिन् विप्रलम्भादयः कथम् ॥

ननु च ।

सिद्धे वस्तुनि शब्दानां प्रामाण्यं नेत्यवादिषम् ।

तत्परेषु प्रयोगेषु व्युत्पत्त्यग्रहणादिति ॥

तदसत्सिद्धप्रप्यर्थमाचक्षाणाः प्रयोगतः ।

लौकिकाः प्रतिपद्यन्ते शक्तिं कार्यपरादिव ॥

तद्यथा पुत्रस्ते जात इति वचनश्रवणानन्तरजनितविशिष्टवदन-  
विकासावसानसमनन्तरं हृष्टोऽयमिति प्रतिपद्य हर्षोऽयं प्रियार्थाव-  
गमनिबन्धन इति स्वात्मन्याकलयन् मध्यमवृद्धस्यापि तन्निबन्धनमेव  
हर्षमनुमिमानस्तद्भावभावितया शब्दस्यैव प्रियार्थाऽवबोधकतामध्य-  
वस्यति ।

तत्राप्यतीतानागतादिभेदभिन्नेषु हर्षहेतुषूपप्लवमानेषु कस्य  
वक्ताऽयमिति विचिकित्सोदये सति ।

तदनन्तरसंजातजातकर्मावबोधतः ।

तद्धेतुभूतः कोऽपीति निश्चिन्वन्नात्मनः पुरा ॥

कर्तव्यं जातकर्मेति प्रतीतेः किन्तु कारणम् ।

प्रतीतं प्रियमित्येवं विमृशन्नवगच्छति ॥

पुत्रजन्मैव नैवान्यदिति व्युत्पित्सुरर्भकः ।

तत्र च ।

आवापोद्धारभेदेन पदानां शक्तिनिश्चयः ।

उपपद्यत इत्येवं सिद्धासिद्धार्थवाचिता ॥

ननु न तद्भावभावितामात्रेण कार्यकारणभावः, अति-  
प्रसङ्गात् ।

न च जातकर्मकर्तव्यताऽवगतिर्नियमेन प्रियार्थावगमपुरस्सरी,  
दृश्यते हि कुटुम्बभरणायासविद्यमानमनसोऽप्रीतिपूर्विकापि तत्क-  
र्तव्यतावगतिः, कार्यावगतिः किं शब्दकारणिका दृष्टा येन  
गामानयेत्यादौ गवानयनादिकर्तव्यतावगतिः शब्दकारणिकाऽ  
भ्युपेयते ।

अथ आकस्मिकत्वानुपपत्तेः सन्निहितशब्द एव तदवगमहेतु-  
रिति चेत् समानोऽयं विधिरितरत्रापि ।

यापि प्रवृत्तिहेत्वर्थप्रतिपादकता क्वचित् ।

लिङ्गदिप्रत्ययावापहैतुकी साऽवसीयते ॥

यश्च कार्यपरतामेवाखिलपदानामातिष्ठते, तेनाप्यावापोद्धार-  
विनिर्द्धारितासंसृष्टशरीराणामेव गवाश्वादीनां तत्पदार्थता समर्थनीया,  
समर्थ्यमानापि कार्यान्वयिन्येव समर्थ्यत इति चेत् अलं व्यसनेन  
अन्यान्विताभिधानेनापि व्यवहारोपपत्तेः ।

अवश्याश्रयणीयेयमन्वितार्थाभिधायिता ।

कार्यान्विताभिधायित्वमन्यथा दुर्वचं यतः ॥

अव्याप्तञ्चेत् कार्यान्वितमेव सर्वत्र पदाभिधेयमिति लिङ्गा-  
दिषु व्यभिचारात्, लिङ्गादयो हि परिनिष्ठिताधिकाराद्यनुबन्ध-  
संबन्धिनमेव स्वार्थमभिदधति ।

अथ तेष्वन्विताभिधानमितरत्र कार्यान्विताभिधानमिति चेत्  
तदर्द्धजरतीयं, ततो वरं सर्वत्रान्विताभिधानमेवाश्रीयताम् ।

तस्मादाकाङ्क्षितासन्नयोग्यार्थान्तरसङ्गतेः ।

स्वार्थे पदानां व्युत्पत्तिरास्थेया सर्ववादिभिः ॥

यद्यपि प्रवृत्त्यनुपपत्तिसमधिगमनीयैव शब्दशक्तिस्तथाऽपि ।

तटस्थोपायतामात्रं शब्दशक्तिविनिश्चये ।

कार्यस्याश्रयितुं युक्तं प्रयोक्त्राकाशदेशवत् ॥

अनन्यलभ्यशब्दार्थ इति न्यायविदस्स्थिताः ।

तस्मान्नोपायभूतस्य कार्यस्यास्ति समन्वयः ॥

व्युत्पन्नव्यवहारेषु पयःप्रतरणादिवत् ।

यथैव हि ब्रह्मजातोयादिवज्रविशेषावधारणोपयोगिनोऽपि  
पयःप्रतरणादेरवधृतरत्रसत्त्वस्य न व्यवहारदशायामुपयोगः, एवं  
व्युत्पत्तिग्रहणसमयसमुपयुक्तस्यापि कार्यस्य न व्युत्पन्नदशायामु-  
पयोगः ॥

यदि च कार्यान्वितमेवार्थ शब्दाः प्रतिपादयन्ति कथं तेभ्यः  
परिनिष्ठितनदीतारफलादिसंसर्गावगमः, नायं मुख्यो लाक्षणिक  
इति चेत् क वा शब्दानां मुख्यप्रयोगः ।

मानान्तरापूर्वं कार्य इति चेन्न तत्राव्युत्पन्नत्वेन प्रयोगानुपपत्तेः ।

न हि मानान्तरापूर्वं व्युत्पत्तिरुपपद्यते ।

न चाव्युत्पन्नशब्देभ्यः प्रत्ययोऽतिप्रसङ्गतः ॥

योऽपि मन्यते लोके क्रियाकार्ये व्युत्पन्नशब्दः फलपदसम-  
भिव्याहारबलप्रतिलब्धतत्साधनभावभङ्गुरयागादिधात्वर्थोत्तीर्णापूर्व-

कार्याभिधानशक्तिर्वेदे मोदते, लोके तु सं\*मुग्धेनापि व्यवहारोप-  
पत्तेर्न शब्दार्थतत्त्वावधारणमाद्रियते इति ।

तस्यापीदं मनोरथमात्रं, न हि क्रियाकार्ये व्युत्पन्नस्थायिकार्यं  
प्रतिपादयति अतिप्रसङ्गात् ।

यदि वृद्धव्यवहारे समधिगतपदसामर्थ्येऽनुरुध्यमानेऽन्वयाव-  
गतिनोपपद्यते, मोपपादि न तु तदनुपपत्त्या ह्युत्पन्नशक्तिपरित्यागेन  
शब्दशक्त्यन्तरं भजते कामं लक्षणाऽऽश्रीयताम् ।

न हि विरुद्धार्थपदसमभिव्याहारे पदानामभिधानमेवान्यथा  
नोयते, सर्वशब्दार्थेष्वनाश्वासप्रसङ्गात् ।

किञ्च मानान्तरापूर्वकार्यबोधनशक्तता ।

न कर्मफलसम्बन्धसिद्धयै तावदुपेयते ॥

नैयोगिकस्स सम्बन्धो न पुनर्वैनियोगिकः ।

धात्वर्थोत्तीर्णकार्यात्मा न कर्मफलसङ्गमात् ॥

ऋते सिध्यति संबन्धस्स च तस्माद्दते न हि ।

ततश्च दुरुत्तरमितरेतराश्रयणम् ।

साध्यस्वर्गविशिष्टस्य पुरुषस्य प्रवर्तकः ।

न स्यादिति तदिष्टार्थसाधनं न भवेद्विधिः ॥

भङ्गुरो न च धात्वर्थः करणात्वेन कल्पते ।

इति तद्भिन्नकार्यार्थबोधकत्वं यदुच्यते ॥

तदसन्न हि साध्येन स्वर्गेणाद्यं विशेष्यते ।

स्वर्गं कामयमानो हि पुरुषोऽत्र नियुज्यते ॥

न हि स्वर्गोऽधिकारिविशेषणं साध्यत्वात् ।

सिद्धमेव हि सर्वस्य नियोज्यस्य विशेषणम् ।

जीवनादि तथैवैह कामनैव विशेषणम् ॥

अपि च नियोज्यविशेषणातामनुभवतः स्वर्गादेः कीदृशं साध्यत्वम् ।

यदि साधनसंबन्धयोग्यत्वं नैव तावता ।  
स्वर्गेण सिध्यता भाव्यं यावद्योगमजन्मतः ॥  
सिद्धिपर्यन्तता तस्य नियोगैकप्रमाणाका ।  
नियोगस्तत्प्रमाणाश्चेत्यन्योन्याश्रयणां ध्रुवम् ॥  
यदि स्वर्गस्य साध्यत्वं न नियोगस्य साध्यता ।  
साध्यद्वयञ्च नैकस्मिन् वाक्ये सम्बन्धमर्हति ॥

स्वतन्त्रं हि साध्यद्वयमेकवाक्यतां निरणाद्धि नानुगुणम्,  
अनुगुणाञ्चैतत्साध्यद्वयं नियोगसिद्धिनान्तरायकत्वात् स्वर्गसिद्धेः,  
यदाह नियोगसिद्धौ सर्वं तदनुगुणम् इति केन नेष्यते नियोग-  
सिध्यर्था फलसिद्धिरिति च, तस्मादविरोध इति चेत्तन्न ।

स्वर्गसिद्धिं विना किन्तु नियोगस्य न सिध्यति ।  
नाधिकारो न विषयो न चान्यद्विध्यपेक्षितम् ॥  
न हि नित्याधिकारेषु नियोगस्तामपेक्षते ।  
न चान्यदिच्छतोऽन्यत्र नियुक्तिर्नोपपद्यते ॥  
नियोगस्यैव माहात्म्यं नित्येष्विव नियुज्यते ।

नियोगो हि प्रधानतयाऽधिगम्यमानस्वर्गमभिलषन्तमप्यात्म-  
न्याकर्षति यथा अनिच्छन्तमपि नित्ये कर्मणि निष्फले प्रवर्तयति ॥

किञ्च ।

स्वर्गं कामयमानो हि निमिषत्युन्मिषत्यपि ।  
न च ते स्वर्गसिद्धयर्था यागः किन्नैवमिष्यते ॥  
तत्साधनतया नैकं गृह्यन्त इति चेन्मतम् ।  
यागादयः किं तद्बुद्धिग्राह्या विधिवहिष्कृताः ॥

तत्र च ।

साध्यसाधनसंबन्धप्रतिपादनतत्पराः ।

यावन्न विधयस्तावन्नैष्फल्यं सर्वकर्मणाम् ॥

तस्माल्लिङादिभ्यः प्रथममिष्टसाधनताऽवगमः, ततोरागतः प्रवृत्तिरित्येव युक्तं, तदपूर्वकार्याभिधान एव मुख्या शक्तिः इतरत्र लाक्षाणिकीत्यनुपपन्नम्, अत एव यथायथं लौकिकशब्देभ्यस्तत्सिद्धार्थगोचरा बुद्धयो जायन्ते ।

ननु न ताः शब्दमद्रिमभुवः आनुमानिक्यो हि ताः, तथा हि व्युत्पत्तिसमयसंविदितार्थप्रतिपादनसामर्थ्यान्यपि पदानि क्वचिद् व्यभिचारदर्शनजनितसंशयप्रतिबद्धानि न श्रुतमात्राण्यर्थं त्रिंश्रायन्ति न चानिश्चितोऽर्थोऽज्ञातो भवति अनिश्चयात्मनोऽज्ञानस्याभावात् ॥

तत्राज्ञातेऽपि वाक्यार्थे श्रोतैवं विचिकित्सते ।

ब्रवीत्यन्योन्यसंबन्धयोग्यार्थानि पदान्ययम् ॥

न चाविज्ञातसंबन्धान् शब्दानाम्नाः प्रयुञ्जते ।

तेनेदृशान्वयज्ञानमस्यास्तीत्यवगच्छति ॥

एवमन्वयज्ञाने अनुमिते तदुपदर्शितोऽर्थो न शब्दमाकाङ्क्षति अतो लौकिकस्य वचसो वक्त्रनुभवपरतन्त्रतया तत्रैव पर्यवसानमिति ।

तदसत्, न हि स्वभावतोऽर्थमवगमयन् शब्दः क्वचिद्वक्त्राशयदोषवशीकाराद्विगत इत्यन्यत्रापि तत्संभावनया स्वारसिकीमर्थावबोधकतायुञ्जितुमर्हति, न हि मन्त्रप्रतिहत\*दशायां हुतवहो न दहतीत्यन्यत्रापि तादृशदशाशङ्कया न दहति, नापि शुक्तिरजतधियमर्थव्यभिचारिणीमिन्द्रियं दोषवशादुपलब्धमिति घटादिकमपि

\* अत्र मन्त्रप्रतिहतिदशायामिति युक्तः पाठोऽथवा हतशब्दे भावे कप्रत्यय इत्यनुसंधेयम् ।

नावगमयति, अतो विदितपदपदार्थसङ्गतेः श्रोतुस्सहसैव शब्दोऽर्थ-  
भवबोधयति मूलज्ञानं न प्रतीक्षते ।

मूलज्ञानपरिज्ञानादर्वागर्थेऽपि चोदिते ।

कथमेवमयं वेदेत्यनुमानं प्रवर्तते ॥

किमज्ञासीदयं वक्ता किञ्चिदित्यनुमित्से ।

विशिष्टार्थान्वयज्ञानमनुमातुमथेच्छसि ॥

न तावदयमज्ञासीद् वक्ता किञ्चिद्वितीयता ।

व्याहारव्यवहारौ वा स्यातां वाक्यार्थगोचरौ ॥

विशिष्टार्थान्वयगोचरचेतोऽनुमानन्तु प्रथमतरप्रवृत्ततद्विषयशे-  
ष्युषीमन्तरेणानुपपन्नमिति प्रागेव शब्दार्थोऽवगन्तव्यः, न ह्यना-  
सादितविषयविशेषसंसर्गाः संविदः परस्परतो व्यतिभिद्यन्ते ।

न च तथाऽनुमिताभिरर्थविशेषः सिध्यति यादृशान्वयप्रति-  
पादनयोग्या पदरचना सा तदन्वयज्ञानमापादयतीति चेत्, अव-  
गतस्तर्हि प्रागेवार्थानामन्वयः, न हि बुद्धावनारोपित एवान्वयः  
प्रयोगं व्यवच्छिनत्ति,

तस्मादस्ति नदीतीरे फलमित्येवमादिषु ।

या सिद्धविषया बुद्धिः सा शाब्दी नानुमानिकी ॥

ततश्च अपूर्वकार्यगोचर एव शब्दः प्रमाणांमिति ।

स्वसिन्धान्तचिराभ्यासव्या\*मुग्धवलबुद्धिभिः ॥

उक्तमुक्तेन मार्गेण युक्ताऽन्यत्रापि शक्तता ॥

ततश्च यान्येतानि विलक्षणपुरुषप्रतिपादकानि वेदान्तवचांसि  
स एष सर्वाधिपतिः सर्वस्येशानः सर्वमिदं प्रशास्ति तस्याध्यक्षमिदं  
सर्वम् इत्यादीनि तान्यपि तत्र प्रमाणां तद्विषयासंदिग्धाविपर्यय-  
ज्ञानहेतुत्वात् ।

\* व्यासुग्धावलबुद्धिभिरिति पाठस्तु न युक्त इति मन्यामहे ।



न च परिनिष्ठितवस्तुनि साधकबाधकयोरन्यतरोपनिपातसं-  
भावनाभावितानुवादविपर्ययपर्यालोचनया तद्गोचरवचसां प्रामाण्य-  
प्रच्युतिः, कार्यगोचराणामपि तत्प्रसङ्गात्, कार्यमपि मानान्तरवेद्य-  
मेव समिदाहरणादि, तच्च मानान्तरेणापि वेद्यमोदनपाकवदित्य-  
भ्युपगमात् ।

अथ विलक्षणाग्निहोत्रादिविषयकार्यस्यासंभावितमानान्तरतया  
तत्प्रतिपादयद्द्वयः प्रमाणां, हन्त तर्हि निरतिशयावबोधैश्वर्यमहानन्द-  
संदोहवपुषि भगवति न मानान्तरसंबन्धगन्ध इति सर्वं समान-  
मन्यत्राभिनिवेशात् ।

अपि च ।

प्रमाणान्तरदृष्टार्थविषयिण्यपि श्रेष्ठेषु ।

प्रमाणमेव तत्पूर्वं न चेत्स्वार्थं विगाहते ॥

तस्य संभावनामात्रादप्रामाण्यमलौकिकम् ।

तस्मात्परिनिष्ठितानुष्ठेयादिभेदशून्यमसन्दिग्धाविपर्यस्तविज्ञानं  
प्रमाणमेष्टव्यम्, अत इदमपास्तम् ।

प्रसिद्धैः करणैरेव सार्वश्यं नान्यथेति यत् । यतः श्रुतिरेव  
तत्र परिपन्थिनी पश्यत्यचक्षुस्स श्रृणोत्यकर्णाः यश्चक्षुषा न पश्यति  
यश्चक्षूषि पश्यति । न तस्य कार्यं करणां च विद्यते । स्वाभा-  
विकी ज्ञानबलक्रिया च इत्यादिका ।

न चासां गुणावादत्वं प्रमाणाभावात् ।

अलब्धमुख्यवृत्तीनां गुणावादसमाश्रयः ।

लभ्यते चेह मुख्योऽर्थ इति तत्कल्पना मृषा ॥

नन्विहापि मुख्यार्थभङ्ग कारणास्ति प्रमाणान्तरविरोधः ।

कुतः प्रमाणान्तरात्, न तावत्प्रत्यक्षात्, न हि प्रत्यक्षमुदी-  
रितपुरुषाभावावभासकमुदीयमानं दृष्टं, योग्यानुपलम्भादभावनिश्चय

इति चेन्न प्रमाणागोष्ठीज्येष्ठेन शास्त्रेणैवोपलम्भनात्, नाप्यनुमानात्  
तद्धि शीघ्रजन्मागमिकप्रत्ययप्रक्षिप्तप्रतिबन्धं कथमिव मन्थरप्रवृत्ति  
प्रादुर्भवति ।

किञ्चैवं सति यागादेः स्वर्गापूर्वादिसङ्गतिः ।

क्रियात्वेन विरुध्येत शास्त्रं चेत्तन्न बाधते ॥

यूपादित्यादितादात्म्यं प्रत्यक्षेणैव बाधितम् ।

विस्पष्टदृष्टभेदत्वात् काष्ठसावित्रविम्बयोः ॥

अपि च तत्र सन्निहितयूपाञ्जनविध्यैकवाक्यतया अर्थवादत्वा-  
द्युक्तं गुणावादत्वाश्रयणां, न चेह तथा विध्यन्तरमस्ति यच्छेषतया  
अर्थवादः स्यात् ।

अथ विध्यन्वयाभावे पुरुषार्थत्वहानतः ।

अध्याहृत्य विधिं तत्र शेषत्वं परिकल्प्यते ॥

यदाहुः ।

यावत् खलु प्रमातृणां प्रवर्तननिवर्तने ।

शब्दा न कुर्वते तावन्न निराकाङ्क्षबोधनम् ॥ इति, तन्न

ऋतेऽपि विधिसंबन्धाद् दृष्टैव हि पुमर्थता ।

पुत्रस्ते जात इत्यादौ तथेहापि भविष्यति ॥

न च तत्र विध्यध्याहारः, अन्तरेणापि विधिं पुत्रजननाव-  
गमादेव हर्षोत्पत्तेः ।

तथा का क्रिया पाक इत्यादिप्रश्नोत्तरव्यवहारेषु प्रष्टुजनजि-  
ज्ञासितक्रियाविशेषप्रतिपादनमात्रनिराकाङ्क्षशब्दो न विध्यध्याहार-  
मपेक्षते ।

इह तु ब्रह्मविज्ञानं महानन्दफलं श्रुतम् ॥

ब्रह्मविद् ब्रह्म भवति प्राप्नोति ब्रह्मवित् परम् ।

अश्नुते ब्रह्मणा सार्द्धं सर्वान् कामान् स सामगः ॥

इदमादित्रयीवाक्यैर्व्यक्ता तस्य पुमर्थता ।

तदेवमुदीरितश्रुतिशतसमधिगतावितथसहजसर्वसाक्षात्कारकारु-  
ण्यादिकल्याणगुणैकराशौ भगवति सिध्यति, सिध्यत्येव तदनुभव-  
मूलतया तन्त्रप्रामाण्यम् ।

ननु विरचितनीत्या कश्चिदान्नायमूर्द्धप्रमितसहजसर्वज्ञानवानस्तु  
नाम । स च हरिरिति यावन्नावगम्येत सम्यक् न खलु भवति  
तावत्यञ्चरात्रं प्रमाणम् ॥

अत्यल्पमेतत् न ह्यत्र त्रयीविदो विवदन्ते यद्वासुदेवः परमात्मा  
अखिलजगत्कारणमिति ।

श्रूयते हि स वेदान्तेष्वात्मा नारायणः परः ।

सत्यं ज्ञानमनन्तञ्च तद्विष्णोः परमं पदम् ॥

परा प्रकृतिरध्यत्नो वासुदेवस्तथा परः ।

एकः परस्ताद्य इदं बभूव यस्मात् परं नापरमस्ति किञ्चित् ।

इत्युक्तवाच्यानुगुण्यतो वा इमानि भूतानि सदेव सौम्य ॥

इत्यादिवाक्यञ्च ततस्स विष्णु त्रयीशिरः सिद्धविशुद्धबोधः ।

न चान्यस्माज्जगज्जन्मस्थितिध्वंसाश्रुतौ श्रुताः ।

यतश्चैतै स सर्वज्ञः परमात्मेति सम्मतम् ॥

अमुमेव परमात्मानं द्वैपायन-पराशर-नारदप्रभृतिमहर्षिवचनेभ्यः  
प्रतिपद्यामहे तथा हि ।

विष्णौ जगत्स्थितं सर्वमिति विद्धि परन्तप ।

सृजन्येष महाविष्णुर्भूतग्रामं चराचरम् ॥

एष चाक्षिपते काले काले विसृजते पुनः ।

अस्मिन् गच्छन्ति विलयमस्माच्च प्रभवन्त्युत ॥

अनादिनिधनः श्रीमान् मुनिर्नारायणः प्रभुः ।

स वै सृजति भूतानि स्थावराणि चराणि च ।  
 स ब्रह्म परमं चेति तथाऽन्यत्रापि पठ्यते ॥  
 केशवो भरतश्रेष्ठ ! भगवानीश्वरः परः ।  
 पुरुषः सर्वमिच्येतच्छ्रूयते बहुधा श्रुतौ ॥

इति,

तत्त्वं जिज्ञासमानानां हेतुभिः सर्वतो मुखैः ।  
 तत्त्वमेको महायोगी हरिर्नारायणः प्रभुः ॥ इति,

तथा दानधर्मे ।

परमात्मा परः शान्तः पञ्चनाभः परायणः ।  
 इति वेदरहस्यन्तु किन्न वेत्सि पुरन्दर ॥  
 तत्प्रसादाद्वयं सर्वे लोकानां स्थितिहेतवः ।  
 आत्माश्चामरमुख्याश्च देवाश्च स्थानिनो मताः ॥  
 यदि विष्णुरुदासीनो नास्माकं विद्यते शुभम् ।  
 इति रुद्रस्य वचनं तथा भारतमात्स्ययोः ॥  
 तत्र यः परमात्मा हि स नित्यो निर्गुणश्शुभः ।  
 स वै नारायणो ज्ञेयः सर्वात्मा पुरुषो हि सः ॥ इति,

तथा वाराहे ।

यस्य देवस्य चरितं व्रतं समभवद्भुवि ।  
 कोऽन्यस्तस्माद्भ्यधिको मुक्त्वा नारायणं प्रभुम् ॥

इति,

नारायणात्परो देवो न भूतो न भविष्यति ।  
 एतद्रहस्यं वेदानां पुराणानां च सत्तमाः ॥ इति ।

तथा लैङ्गे ।

स एकः पुरुषः श्रेष्ठः परमात्मा जनार्दनः ।  
 यस्माद् ब्रह्मा ततो रुद्रः ततश्चैवारितलं जगत् ॥

तथा ।

विष्णोस्सकाशादुद्भूतं जगत्त्रैव च स्थितम् ।  
स्थितिसंयमकर्त्ताऽसाविति पाराशरं वचः ॥

तथा मानवे ।

नारायणः परो ऽव्यक्तादगृह्यन्त्यक्तसंभवम् ।  
अगृह्यस्यान्तस्त्वमे लोकाः सप्तद्वीपा च मेदिनी ॥

तस्मादीदृशश्रुतिस्मृतीतिहासपुराणपर्यालोचनया अखिलजग-  
त्कारणां परमात्मा वासुदेव इति निश्चियते ।

न चैव परमात्मत्वं रुद्रादेः श्रुतिषूदितम् ।  
प्रत्युतोत्पत्तिमेवाहुस्तस्यैकायनशाखिनः ॥  
तमो वा इदमित्यादौ तथा वेदेऽपि दृश्यते ।  
यतो हि रुद्रस्सञ्ज्ञे तच्छ्रेष्ठं भुवनेष्विति ॥  
तदिदास भुवनेषु ज्येष्ठमिति ।  
तथा रौद्रं पदं स्पष्टं कर्मजन्यं प्रतीयते ॥

महिमानं निजं लेभे विष्णोरभ्यर्चनादिति । अस्य देवस्येति  
ललाटादभवद्विन्दुस्तस्माद्रुद्रोव्यजायत ।

इत्यादिकाश्च श्रुतयो रुद्रोत्पत्तिं वदन्ति वै ।  
एवञ्च सति रुद्रादिमहिमावेदिका इव ॥  
या वाचस्तास्तुतिपराः श्रोत्रं ब्रह्मेति गीरिव ।

एतेन रुद्रादीनां परमात्मत्वप्रतिपादकपुराणावादाः । प्रत्यक्ष-  
श्रुतिविरोधान्न मुख्यार्थाः ।

यद्वा त्याज्यतया तन्त्रसिद्धान्तप्रतिपादकाः ।  
अवैदिकेषु तन्त्रेषु तन्माहात्म्यं हि कथ्यते ॥  
वेदसिद्धान्तमार्गेषु विष्णुरेव परः स्मृतः ।

तद्यथा वैष्णवे ।

परमात्मा च सर्वेषामाधारः परमेश्वरः ।

विष्णुनामा स वेदेषु वेदान्तेषु च गीयते ॥

वाराहे ।

विष्णुरेव परं ब्रह्म त्रिभेदमिह पठ्यते ।

वेदसिद्धान्तमार्गेषु तन्न जानन्ति मोहिताः ॥

नारायणात्परो देवो न भूतो न भविष्यति ।

एतद्रहस्यं वेदानां पुराणानाञ्च सत्तमाः ॥ इति, ।

तथा मात्स्ये ।

सात्त्विकेषु तु कल्पेषु विष्णोर्माहात्म्यमुच्यते ।

अग्नेशिशवस्य माहात्म्यं तामसेषु प्रकीर्त्यते ॥ इति, ।

तथा लैङ्गे ।

न हि विष्णुमृते काचिद् गतिरन्या विधीयते ।

इत्येवं सततं वेदा गायन्ते नात्र संशयः ॥

इति, तथा वायवीये ।

सहस्रबाहुः परमः प्रजापतिः ।

त्रयीपथेयः पुरुषो निरुच्यते ॥

इति, तथा भविष्यति ।

वेदसिद्धान्तमार्गेषु विष्णुरेव परः स्मृतः ।

विष्णुरेव नरश्रेष्ठो महिष्ठः पुरुषोत्तमः ॥

इति, सर्वं चैतत्पुरुष\*निर्णये निपुणतरमुपपादितमिति नेह प्रपञ्च्यते ।

\* पुरुषनिर्णयनात्मा भगवन्महिम्नप्रतिपादनपुरःसरोदेवतान्तरव्यावर्तनमुखेन विष्णुपरतत्त्वत्वप्रतिपादनपरोग्रन्थः परमाचार्यप्रणीतः ।

ततश्च ।

श्रुतिमूर्धि प्रसिद्धेन वासुदेवेन भाषितम् ।

तन्त्रं मिथ्येति वक्तुन्नः कथं जिह्वा प्रवर्तते ॥

न हि सहजसंवेदनसाक्षात्कृतदीक्षाराधनादिधर्मस्वर्गपुत्रादि-  
वैषयिकसुखमनेकदुःखसंभिन्नं, न चातिचिरमनुवर्तत इति तदपि  
दुःखपक्ष एव निक्षिप्य मोक्षाय गृहेभ्यः प्रव्रजद्भ्यः शाश्वदल्य-  
नारदादिपरमन्मृषिभ्यस्तदभिलषितनिरतिशयनिश्रेयसैकसाधनस्वाव-  
गमाराधनावबोधिनीं पञ्चरात्रसंहितां निरमिषातेति निश्चीयते ।

न च तन्त्रान्तरेष्वेष न्यायः प्रसरमर्हति ।

यतस्तत्तन्निबन्दृणां विभ्रमाद्यपि संभवि ॥

प्रत्यक्षादिप्रमाणानां न हि मूलत्वसम्भवः ।

तन्त्रान्तरेषु शास्त्रन्तु मूलं तैरेव नेष्यते ॥

अन्यच्च वेदसिद्धान्तविरुद्धार्थाभिधानतः ।

प्रत्यक्षश्रुतिमूलत्वकल्पना तेषु बाध्यते ॥

यथा माहेश्वरे तन्त्रे विरुद्धं बहु जल्पितम् ।

चतुर्विधा हि तत्सिद्धचर्यामार्गानुसारिणाः ॥

यथा कापालिकाः कालामुखाः पाशुपतास्तथा ।

शैवास्तत्र च कापालं मतमे प्रचक्षते ॥

मुद्रिकाषट्कविज्ञानात् पुनस्तस्यैव धारणात् ।

अपवर्गफलप्राप्तिर्न ब्रह्मावगमादिति ॥

तथाऽऽहुः ।

मुद्रिकाषट्कतत्त्वज्ञः परमुद्राविशारदः ।

भगासनस्थमात्मानं ध्यात्वा निर्वाणमृच्छति ॥

तथा ।

कर्णिका रुचकञ्चैव कुण्डलश्च शिखामणिम् ।

भस्म यज्ञोपवीतञ्च मुद्राषट्कं प्रचक्षते ॥

कपालमथ खट्वाङ्गमुपमुद्रे प्रकीर्त्तते ।

आभिर्मुद्रितदेहस्तु न भूय इह जायते ॥

न चेदृशमुद्रिकापट्कपरिज्ञान-तद्धारण-निन्दितभगासनस्थदेह-  
ध्यानस्यापवर्गसाधनत्वं श्रुतयो मृष्यन्ति, ता ह्यैहिकामुष्पिकसकल-  
विषयाभिलाषविमुखस्य अखिलजगत्कारणावासुदेवात्मभावनैकलभ्यं  
मोक्षमाचक्षते । तमेव विदित्वा अतिमृत्युमेति नान्यः पन्था  
अयनाय विद्यते इत्याद्याः, एवं कालामुखा अपि समस्तशास्त्रप्रति-  
षिद्धकपालपात्रभोजन-शवभस्मस्तान तत्प्राशन-लगुदधारण सुरा-  
कुम्भस्थापन-तत्स्थदेवतार्चनादेरेव दृष्टादृष्टाभीष्टसिद्धिमभिधानाः  
श्रुतिबहिष्कृता एव ।

यदपि पाशुपतशैवाभ्यां विरुद्धाविरुद्धसममुग्धं किञ्चिदभिहितं  
तदपि श्रुतिबहिष्कृतमेव ।

तत्रैषा पाशुपतप्रक्रिया ।

जीवाः पशव उच्यन्ते तेषामधिपतिश्शिवः ।

स तेषामुपकाराय पञ्चाध्यायीमचीवत्पत् ॥

तत्र पञ्च पदार्थास्तु व्याख्याताः कारणादयः ।

कारणां कार्यं विधियोगो दुःखान्तः ॥ इति,

उपादानं निमित्तञ्च व्याख्यातं कारणां द्विधा ।

निमित्तकारणां रुद्रस्तत्कला कारणांतरम् ॥

मह्यन्तं महदादिकार्यमुदितं तद्द्विधिर्गीयते ।

गूढाचारमुखस्मशानभसितस्नानावसानः परः ॥

योगो धारणमुच्यते हृदि धियामोङ्कारपूर्वन्तथा ।

दुःखान्तो हि मतोऽपवर्ग इति ते पञ्चापि संकीर्त्तिताः ॥

आत्यन्तिकी दुःखनिवृत्तिर्दुःखान्तशब्देनोक्ता तामेव निश्शेष-



वैशेषिकात्मगुणोच्छेदलक्षणां मूर्त्तिं मन्यते इयमेव चेश्वरकल्पना  
शैवानामन्येषां च ।

सेयं सर्वा श्रुतिविरुद्धा कल्पना यतः ।  
जगन्निमित्तोपादानं परं ब्रह्म श्रुतौ श्रुतम् ।  
महानन्दात्मको मोक्षस्तत्रतत्रासकृच्छ्रुतः ॥  
परस्परविरोधेन व्याहृतैषां प्रमाणाता ।  
त्रयीदण्डप्रतिक्षेपं किञ्चिन्नैव प्रतीक्षते ॥  
किञ्च शैवादयोवेदसिद्धवर्णाश्रमाद्बहिः ।  
कल्पयन्त्याश्रमादीनि ततोऽपि श्रुतिबाह्यता ॥

यदाहुः ।

दोक्षाप्रवेशमात्रेण ब्राह्मणो भवति क्षणात् ।  
कापालं व्रतमास्थाय यतिर्भवति मानवः ॥

इति, ।

न च वाच्यम् अप्रमाणाभूतमियन्तं ग्रन्थराशिं कथं प्रत्ययि-  
ततरो रुद्रः प्रणयतीति ।

न च समाननामनिर्मातृस्मरणनिबन्धनमिति युक्तम् अति-  
प्रसङ्गादिति, यतः—

नामैकत्वकृतभ्रान्तिकल्पना ऽप्युपपद्यते ।  
वेदबाधान्न चान्यत्र तावताऽतिप्रसज्यते ॥  
प्रमादोऽपि च नात्यन्तं रुद्रादिषु न सम्भवी ।

यद्वा रुद्रस्य मोहशास्त्रप्रणेतृत्वाऽवगतत्वाद् व्यामोहयितुमेव  
हीदृशशास्त्रप्रणयनमुपपद्यत इति नावश्यं प्रमाद एवाश्रयितव्यः,  
तथा च वाराहे ।

त्वं हि रुद्र ! महाबाहो ! मोहशास्त्राणि कारय ।  
कुहकादीन्द्रजालानि विरुद्धाचरणानि च ॥

दर्शयित्वाऽल्पमायासं फलं शीघ्रं प्रदर्शय ।  
दर्शयित्वा जनं सर्वं मोहयाशु महेश्वर ! ॥

इति ।

तथा तत्रैव भगवान् रुद्रः प्रस्तुतशैवाद्यागमानां स्वयमेव  
वेदबाह्यत्वं वेदमार्गपञ्चष्टजनाधिकारित्वं तद्व्यामोहैकप्रयोजनतां च  
दर्शयति ।

ये वेदमार्गनिर्मुक्तास्तेषाम्मोहार्थमेव च ।  
नयसिद्धान्तमार्गेण मया शास्त्रं प्रदर्शितम् ॥  
तस्मादारभ्य कालात्तु मत्प्रणीतेषु सत्तमाः ।  
शास्त्रेष्वभिरतो लोको न वेदान् बहु मन्यते ।  
तथा पाशुपतादीनि प्रवर्तन्ते कलौ युगे ॥

तथा च भगवत्परिवारत्वव्यतिरेकेण स्वप्रधानपूजां पाशुपतादि-  
तन्त्रसिद्धां वेदबाह्यां दर्शयति ।

तद्वेदबाह्यं कर्मोक्तं मामुद्दिश्योपसेव्यते ।  
तद्वै पाशुपतं नाम कनिष्ठम्मोहनं नृणाम् ॥  
मां विष्णुव्यतिरेकेण पूजयन्ति नराधमाः ।  
इत्यादिवाक्यजातानि न लिख्यन्तेऽतिगौरवात् ॥  
व्यक्तञ्च वेदबाह्यत्वमेतच्छास्त्रानुगामिनाम् ।

यथा तत्रैव ।

शशाप ताञ्जटाभस्मकपालव्रतधारिणः ।  
भविष्यथ त्रयीबाह्या वेदकर्मबहिष्कृताः ॥  
कलौ तद्रूपिणस्सर्वे जटालगुडधारिणः ।  
स्वच्छन्दव्रतवेषाश्च मिथ्यालिङ्गधरास्तथा ।  
ब्रह्मशापाग्निनिर्दग्धा रुद्रभक्ता जटाधराः ॥ इति,  
प्रसिद्धञ्चैतच्छैवागमेषु ।

रुद्राक्षं कङ्कणं हस्ते जटा चैका च मस्तके ।

कपालं भस्मना स्नानम् इत्यादि ।

तथा चैतेषामादित्यपुराणोऽपि भगवत्त्यागेन समं वेदत्यागं कथयति ।

अन्ये भस्मजटोपेता यथोक्ता गौतमात् पुरा ।

शापात्सन्त्याजिता वेदं देवं नारायणं तथा ॥

इति ।

किञ्चैते वासुदेवस्य मन्दा निन्दां वितन्वते ।

ते च पाषण्डिनो ज्ञेया यथा लैङ्गे समीरितम् ॥

ये तु सामान्यभावेन मन्यन्ते पुरुषोत्तमम् ।

ते वै पाषण्डिनो ज्ञेया वेदमार्गवहिष्कृताः ॥

इति, ततश्च ।

एत एव च ते एषां बाङ्मात्रेणापि नार्चनम् ।

पाषण्डिनोविकर्मस्थानित्यादिस्मृतिपूदितम् ॥

या वेदबाह्या इत्येतदपि चेदृशगोचरम् ।

तस्मान्न वेदमूलत्वं नापि प्रत्यक्षमूलता ॥

तन्त्रान्तराणां युक्तोति कल्प्यते कारणान्तरम् ।

ननु मूलान्तरापेक्षा यदि स्यादस्तु दूषणम् ॥

स्वतःप्रमाणं विज्ञानं भवतां ननु दर्शने ।

सत्यं तदेव विज्ञानप्रामाण्यमपनीयते ॥

बाधकारणदोषाभ्यां तावपि द्वाविह स्फुटौ ।

एवं श्रुतिविरुद्धस्य स्फुटमूलान्तरस्य यत् ॥

पञ्चरात्रेण साधमर्थं तन्त्रत्वेनाभिधित्सितम् ।

क्रियात्वेन तु साधमर्थं ब्रह्महत्याऽश्वमेधयोः ॥

श्रुतिप्रत्यक्षयोस्तत्र यतोमूलत्वनिश्चयः ।

ननु च श्रुतिमूलत्वे वेदादेवार्थसिद्धितः ॥  
 तत्प्रणोतृस्वतन्त्रत्वकल्पना नेत्यचूचुदम् ।  
 नैवं न कल्प्यते पुंसि स्वातन्त्र्यं श्रूयते हि तत् ॥  
 तस्याध्यक्षमिदं सर्वं भीषाऽस्मादिदमादिषु ।

ननु वेदमूला एव चेदेताः पञ्चरात्रस्मृतयः किं तर्हि तदर्थ-  
 स्मरणावत्तन्मूलभूतवेदवाक्यस्मरणां नानुवर्तते पाञ्चरात्रिकाणाम् ।  
 न चार्थस्मरणास्य प्रयोजनवत्त्वात् तस्य विफलत्वात् तदनादरणीय-  
 मिति युक्तं, न हि यतः प्रामाण्यं तदेव विस्मर्तुं युक्तम् ।

अथ विस्मरणोपपत्तये प्रलीननिश्चयानुमेयशाखामूलता  
 आश्रीयते तदा यदेव येन प्रमाणातया परिगृहीतं स तत्प्रलीन-  
 शाखामस्तके निक्षिप्य प्रमाणीकुर्यात् नित्यानुमेयप्रलीनशाखयोस्तु  
 स्वरूपसिद्धिरेव दुर्लभा ।

अथ विद्यमानशाखामूला एव ताः स्मृतयः तदा तत्प्रणो-  
 तृवदन्येऽपि तत एवोपलभेरन् इति ग्रन्थप्रणयनप्रयासवैयर्थ्यम् ।

अत्रोच्यते स खलु भगवान् अमोघसहजसंवेदनसाक्षाद्भ-  
 वदखिलवेदराशिर्विप्रकीर्णविविधविध्यर्थवादमन्त्रात्मकानेकशाखाध्य-  
 यनधाराणादिष्वधीरधियो भक्तानवलोक्य तदनुकम्पया लघुनोपायेन  
 तदर्थं संक्षिप्योपदिदेशेति न किञ्चिदनुपपन्नम् ।

यथाऽऽहुः ।

वेदान्तेषु यथासारं सङ्गृह्य भगवान् हरिः ।

भक्तानुकम्पया विद्वान् सञ्चिन्नेप यथासुखम् ॥

इति, एते च मन्वादिसमस्तस्मरणासाधारणाः पर्यनुयोगास्तन्त्र-  
 टीकाकृतपरिश्रमाणामनायासपरिहार्या इति नेह प्रपञ्च्यते ।

ननु चेदं वेदमूलत्वं पञ्चरात्रतन्त्राणामनुपपन्नं वेदनिन्दा-  
 दर्शनात्, उक्तं हि चतुर्षु वेदेषु पुरुषार्थमलभमानः शाण्डिल्य

इदं शास्त्रमधीतवान् इति, अनवगतवचनव्यक्तेरयं पर्यनुयोगः,  
न हि निन्दा निन्द्यं निन्दितुं प्रवर्तते अपि तु ।

निन्दितादितरत्प्रशंसितुं यथैतरेयकब्राह्मणो प्रातः प्रातरनृतं  
ते वदन्ति इत्यनुदितहोमनिन्दा उदितहोमप्रशंसार्थेति गम्यते  
यथा मानवे ।

ऋग्वेदो देवदैवच्यो यजुर्वेदस्तु मानुषः ।

सामवेदस्तु पित्र्यः स्यात् तस्मात्तस्याशुचिर्ध्वनिः ॥

इति सामवेदनिन्दा इतरवेदप्रशंसार्था, यथा वा भारते ।

चत्वार एकतो वेदा भारतं चैकमेकतः ।

समागतैस्तु ऋषिभिस्तुलयाऽरोपितं पुरा ॥

महत्त्वे च गुरुत्वे च ध्रियमाणां यतोऽधिकम् ।

महत्त्वाच्च गुरुत्वाच्च महाभारतमुच्यते ॥

इति महाभारतप्रशंसार्थेति गृह्यते न वेदनिन्देति । एवं  
पञ्चरात्रप्रशंसेति गम्यते ।

अथानुदितहोमादेरन्यत्र स्तुतिदर्शनात् ।

अतत्परत्वं निन्दायास्तथात्रापि भविष्यति ॥

वेदप्रशंसा बहुशः पञ्चरात्रेऽपि दृश्यते ।

न हि तेभ्यः परं किञ्चिद् वाङ्मयं कमलासन ? । वेदान्तै-  
रिदमेवोक्तं तत्त्वज्ञानोपपादकैः ॥ इत्यादौ ।

अपि च चतुर्षु वेदेषु इति नायमर्थः वेदेषु पुरुषार्थो नास्तीति  
किन्तु यस्तेषु पुरुषार्थस्तमलभमान इति ।

ननु पुरुषार्थमलभमान इत्यन्वयो न वेदेषु पुरुषार्थमिति,  
मैवं व्यावर्त्याभावात्, न हि वेदेष्वेवायं पुरुषार्थो न लभ्यते अतो  
वेदेषु यः पुरुषार्थस्तमलभमानः तदभिलाषी पञ्चरात्रशास्त्रमधीत-  
वानिति पञ्चरात्रश्रुत्योरैकार्थ्यमेव प्रतीयते ।

यत्पुनस्तुमुपनयनादिसंस्कृतानां भगवदाराधनार्थतया दीक्षा-  
लक्षणसंस्कारविधानाद्वैदिकत्वमिति तदयुक्तं न ह्युपनयनादि-  
संस्कृतानां ज्योतिष्टोमादिकर्माङ्गतया दीक्षादिसंस्कारविधायकम्  
आग्रावैष्णवम् इत्यादिवाक्यमवैदिकं भवति ।

अथ वैदिकसंस्कारात् संस्कारान्तरविधानं हेतुः, तदनुपपन्नं  
सिद्धे हि पञ्चरात्रशास्त्रस्य अवैदिकत्वे तस्य संस्कारान्तरत्वसिद्धिः  
तत्सिद्धौ च तस्यावैदिकत्वसिद्धिरित्यन्योन्याश्रयणात् ।

किञ्च समस्तवैदिकसंस्कारेभ्यः संस्कारान्तरत्वं वा हेतुः, उत  
कतिपयेभ्यः संस्कारेभ्यः, न तावदनन्तरः कल्पः उपनयनादिसं-  
स्कारस्यापि चौलादिसंस्कारात् संस्कारान्तरत्वेनावैदिकत्वप्रसङ्गात्,  
न चान्त्यः कल्पः, उक्तदोषानतिवृत्तेः, न ह्युपनयनं समस्तवैदिक-  
संस्कारेभ्यः संस्कारान्तरमसिद्धश्च समस्तवैदिकसंस्कारव्यतिरेकः  
पञ्चरात्रशास्त्रस्यापि वैदिकत्वादित्युक्तमेव ।

यदपि धर्मप्रमाणात्त्वाभिमतचतुर्दशविद्यास्थानेष्वपरिगणितत्वात्  
पाशुपतादितन्त्रवत् त्रयीबाह्यत्वमिति तदपि द्वैपायन-वाल्मीकि-  
प्रणीतभारतरामायणादिग्रन्थैरनैकान्तिकम् ।

यत्तु भगवता बादरायणेन निरस्तत्वादिति तदसत्, कथं हि  
भगवान् द्वैपायनः सकललोकादर्शभूतपरमभागवतो भागवतं शास्त्रं  
निरस्यतीत्युत्प्रेक्ष्येत ।

य एवमाह ।

इदं शतसहस्राद्धिं भारताख्यानविस्तरात् ।

आविध्य मतिमन्थानं दध्नो घृतमिवोद्घृतम् ॥

नवनीतं यथा दध्नो द्विपदां ब्राह्मणो यथा ।

आरण्यकं च वेदेभ्य ओषधीभ्यो यथाऽमृतम् ॥

इदं महोपनिषदं चतुर्वेदसमन्वितम् ।

साङ्ख्ययोगकृतान्तेन पञ्चरात्रानुशब्दितम् ॥  
 इदं श्रेय इदं ब्रह्म इदं हितमनुत्तमम् ।  
 ऋग्यजुस्सामभिर्जुष्टमथर्वाङ्गिरसैस्तथा ॥  
 भविष्यति प्रमाणां वै एतदेवानुशासनम् ।

इति, भीष्मपर्वण्यपि ।

ब्राह्मणैः क्षत्रियैर्वैश्यैः शूद्रैश्च कृतलक्षणैः ।  
 अर्चनीयश्च सेव्यश्च पूजनीयश्च माधवः ॥  
 सात्वतं विधिमास्थाय गीतस्संकर्षणो न यः ।  
 द्वापरस्य युगस्यान्ते आदौ कलियुगस्य च ॥

इति ।

तथा शान्तिपर्वण्यपि ।

अवश्यं वैष्णवो दीक्षां प्रविशेत् सर्वथन्तः ।  
 दीक्षिताय विशेषेण प्रसीदेन्नान्यथा हरिः ॥  
 वसन्ते दीक्षयेद्विभ्रं ग्रीष्मे राजन्यमेव च ।  
 शरदः समये वैश्यं हेमन्ते शूद्रमेव च ॥  
 स्त्रियं च वर्षाकाले तु पञ्चरात्रविधानतः ॥

तथा ।

वेदैश्चतुर्भिस्स\*मितं कृतं मेरौ महागिरौ ।  
 एवमादिवचोभङ्गीशतैस्सादरमीरितैः ॥  
 वेदान्तसारसर्वस्वमात्मीयं परमं मतम् ।  
 पञ्चरात्रं निराकुर्यात् कथं द्वैपायनः स्वयम् ।

कथं तर्हीदं सूत्रम् उत्पत्त्यसंभवात् इति किं वाऽस्य सूत्रस्य  
 हृदयम् इदमस्य सूत्रस्य, भागवतशास्त्रे जीवोत्पत्तेः प्रतिपाद्यमानत्वात्  
 तस्याश्च श्रुतिन्यायविरोधेनासम्भवादसमीचीनं शास्त्रमिति, यद्येष

\* सम-शब्दात्ताद्धितेन इतच्प्रत्ययेन व्युत्पन्नः समितशब्दो भवति सुल्यार्थः ।

सूत्रार्थस्तर्हि पञ्चरात्रशास्त्रनिराकरणपरं सूत्रं, न हि पञ्चरात्रशास्त्रेषु जीवोत्पत्तिरङ्गीकृता येनैवमुच्यते ।

नन्वस्तीदं वचनं वासुदेवः परा प्रकृतिः परमात्मा ततस्संक-  
र्षणो नाम जीवो जायते सङ्कर्षणात् प्रद्युम्नसंज्ञं मनो जायते  
ततोऽनिरुद्धनामा अहङ्कारो जायते । इति,

अपि तु व्यूहरूपेण व्यक्तिर्देवस्य कीर्त्यते ।

तत्र संव्यवहारार्थं जीव-शब्दः प्रयुज्यते ॥

वर्णानामानुलोम्येन पूज्यभेदप्रसिद्धये ।

यथाऽऽहुः ।

वर्णैश्चतुर्भिश्चत्वारः पूजनीया यथाक्रमम् । इति, अपि च  
जीवमनोऽहङ्कारशब्दा न तन्मात्रवचना अपि तु तत्तदधिष्ठानाधि-  
कृतविलक्षणविग्रहवत्पुरुषाभिधाना इति ।

विचित्रदेहसंपत्तिर्जन्मेति व्यपदिश्यते ।

तोयेन जीवानित्येतद्यजुर्मूर्द्ध्नि यथा वचः ॥

अपि च जीवोत्पत्तिप्रलयादिगोचराः श्रुतिस्मृतिलोकवादाः  
चराचरव्यपाश्रयस्तु स्यात् तद्व्यपदेशो भाक्तस्तद्भावभावित्वादि-  
त्यत्रैव सूत्रकारेण कृतनिर्वाहाः ॥

किञ्चनात्मा श्रुतेर्नित्यत्वाच्च ताभ्यः इत्यत्रैव ब्रह्मणो जीवो-  
त्पत्तिः श्रुतिस्मृतिन्यायविरोधेन निरस्ता सती न पुनरुपन्यासं  
प्रयोजयतीति अनधिकरणीयमधिकरणापपद्येत, एतेन न च कर्तुः  
करणम् इति सूत्रं व्याख्यातं, न ह्यत्र कर्तुः सङ्कर्षणात् करणस्य  
मनस उत्पत्तिरुच्यते, उक्तं हि विलक्षणपुरुषवचना एते शब्दा इति,

किमिति वा कर्तुः करणन्नोत्पद्यते देवदत्तादेः कर्तुः परशु-  
प्रभृतिकरणोत्पत्त्यदर्शनादिति चेत्, हन्त हतस्तर्हि अपगतसकलकर-  
णाकलापस्वमहिमप्रतिष्ठब्रह्मणाः प्राणमनःप्रभृतिनिखिलकरणोत्पत्त्य-



भ्युपगमः, एतस्माज्जायते प्राणो मनःसर्वेन्द्रियाणि च इति,  
 अथ श्रुतिप्रसिद्धत्वात्तथैवाभ्युपेयते ।  
 पञ्चरात्रप्रसिद्धत्वादिदं किन्नाभ्युपैषि भोः ॥  
 न हि स्मृतिप्रसिद्धार्थपरित्यागोऽतिशोभनः ।  
 निर्दोषज्ञानजन्मत्वात् प्रामाण्यं हि समं द्वयोः ॥  
 यस्तु चत्वार एते किं समानैश्वर्यभागिनः ।  
 स्वतन्त्राः किमुतैकस्य स्वेच्छामूर्तिचतुष्टयी ॥

इति विकल्प्य ।

समानैश्वर्यभागित्वे तुल्यत्वान्नैव कार्यता ।

एकस्य मूर्तिभेदश्चेत् किं भेदेन प्रयोजनम् ॥

इति दूषयतीति व्याख्यातं विज्ञानादिभावे वा तदप्रतिषेध  
 इति ।

तदयुक्तम् असम्भावनीयत्वाद्विकल्पस्य, न हि केनचिदीश्वर-  
 वादिना अनेकेश्वरं जगदभ्युपगतं विशेषतश्च पाञ्चरात्रिकैः वासुदेव  
 एवैकः परा प्रकृतिरिति वदद्भिः, किन्तु स एव भगवान् लीला-  
 विरचितचतुर्भेदः सकलमपि जगत्संरक्षतीति ।

न चेदमनुपपन्नं बल-भरतावरजाग्रजादिप्रादुर्भाववदुपपत्तेः,  
 यथैव हि भगवतः स्वलीलाविरचितगगन-पवन-हर-विरिञ्च्यादिप्रप-  
 श्वस्य अचिन्त्यमहिमलीलैकप्रयोजनस्य राम-लक्ष्मण भरत-शत्रुघ्ना-  
 दिस्वच्छन्दाविग्रहा न विरोत्स्यन्ते एवं सङ्कर्षणाप्रद्युम्नादिभेदा  
 इति ।

यत्परं विप्रतिषेधात् इति चतुर्षु वेदेषु इति श्रुतिविप्रतिषेधात्  
 तन्त्राणां परस्परविप्रतिषेधाद्वा । अप्रामाण्यमिति तत्र श्रुतिविप्रतिषेध-  
 स्तु प्रागेव प्रच्युक्तः, परस्परविप्रतिषेधस्तु प्रधानगुणसामान्यविशेषा-  
 दिन्यायसंपादितवचनव्यक्तीनां तन्त्राणां नास्त्येव न्यायानुग्रहरहिता-

नान्तु वचसां न कचिदपि परिनिश्चायकत्वं, यथाऽऽह न्यायसंपादि-  
तव्यक्ति पश्चाद्वाक्यार्थबोधकम् इति, तस्मात्सूत्रकारेण इदं महो-  
पनिषदम् इत्यादिवचनैर्वेदेभ्योविशेषेणाभिमतरप्रामाण्येषु पञ्चरात्र-  
तन्त्रेष्वविद्यमानजीवोत्पत्तिप्रतिपादनाध्यारोपेण तन्निराकरणपरतया  
सूत्रं व्याख्यायमानं व्याख्यातृणामैवाख्यातिं ख्यापयतीत्यलं  
प्रबन्धेन ।

तत्रैष सूत्रार्थः पूर्वं स्वाभिप्रेतसमयपरिपन्थिकपिल-काश्यप-  
सुगत जिन-पशुपतिमतानां श्रुतिन्यायविरोधादसामञ्जस्यं प्रतिपाद्य  
अधुना स्वाभिप्रेतपञ्चरात्रतन्त्राणामपि इतरसमयसमानपरिगणनाद्  
बुद्धौ सन्निहितानामितरसमयवदसामञ्जस्यमाशङ्क्य प्रामाण्यं  
\*व्युत्पाद्यते ।

तत्राद्येन सूत्रद्वयेन पूर्वपक्ष उपक्षिप्यते तथा हि पञ्चरात्र-  
शास्त्रप्रमाणम् उत्पत्त्यसंभवात् प्रतिपाद्यमानायाः संकर्षणाद्युत्पत्ते-  
रसंभवात्, कथमसंभवः, उभयथाऽप्यनुपपत्तेः तथा हि ।

किन्तु चत्वार एवैते समानैश्वर्यभागिनः ।

एको वा स्याच्चतुर्भेदे द्वेषा व्युत्पत्त्यसंभवः ॥

समानैश्वर्यभागित्वे तुल्यत्वान्नैव सृज्यते ।

एकात्मत्वेऽभ्युपेतैऽपि तथोत्पत्तेरसंभवः ।

स्रष्टृसृज्यविभागो हि नैकस्मिन्नवकल्पते ।

तथा न च कर्तुः करणम् इतश्च अप्रमाणां कर्तुः सङ्कर्षणा-  
संज्ञाज्जीवात् करणस्य प्रद्युम्नसंज्ञस्य मनस उत्पत्त्यसंभवात्, न हि  
देवदत्तात्परशुरुत्पद्यत इति ।

एवं वा न च कर्तुः करणम् इतश्च कर्तुः संकर्षणात् न करण-

\* स्थूणानिखननन्यायेनेत्यर्थः यथा हि स्थूणां द्रढयितुमिच्छवस्तां स्वयमेव  
हस्तेन परिचाल्य परीक्षन्ते ।

मुत्पद्यते ब्रह्मण एव समस्तकरणोत्पत्तिश्रुतेः, एतस्माज्जायते प्राणो मनःसर्वेन्द्रियाणि च इति, विज्ञानादिभावे वा तदप्रतिषेध इति, वा-शब्दात्पक्षो विपरिवर्त्तते ।

यदुक्तमुभयथाऽपि संकर्षणाद्युत्पत्तेरसंभवादप्रामाण्यमिति नैतदस्ति तस्यास्सङ्कर्षणाद्युत्पत्तेरप्रतिषेधः ।

यदि हि विज्ञानादय एते न भवेयुः स्यादुत्पत्तिप्रतिषेधः ।

विज्ञानंश्चादि\*चेति विज्ञानादि ब्रह्म तद्भावे ब्रह्मभावे उत्पत्तेरप्रतिषेधः ।

\* आदीयते-उपादीयते उपयुज्यते सर्वकार्यार्थमित्यादि सर्वजगन्निदानं ब्रह्म, अत्र यद्यपि उपसर्गं धोः किरिति पाणिनीयेन किप्रत्ययान्तादि-शब्दस्य नित्यपुंस्त्वं प्राप्नोति तथापीह औणादिकप्रत्ययेन साधुभावोऽवगन्तव्यः शिष्टप्रयोगे संज्ञासु धातुरूपाणीत्यादिना तथैवानुशिष्टत्वेन शिष्टशिष्टैरेव च प्रयोगमूलतया अनौणादिकस्यैव पुंस्त्वकल्पनात् ॥

अथवा विज्ञानं चादिश्चेत्येव पाठः । ततश्च विज्ञानं चादिश्च विज्ञानादि इति समाहारद्वन्द्वः, विज्ञानादीतिकृतसमाहारद्वन्द्वके विज्ञानादिपदे निर्विसर्गकपाठा-वलोकनभ्रान्तित एव प्राचीनकोशेष्वपि विज्ञानं चादिश्चेति विवक्षणीये विज्ञानं चादि चेति लिखितुरिति केचिन्मन्यन्ते । इत एवास्वरसेन कल्पान्तरमवलम्बिते ग्रन्थाचार्याः । एवमेव च विज्ञानादिसूत्रे श्रीभाष्येऽपि शङ्खासमाध्यन्मूह्नमिति कृतं कुसुष्टया वाचामिति चापरे । वस्तुतस्तु श्रीभाष्यकोशेषु आगमप्रामाण्यकोशेषु च प्रायशो देशविशेषनैरपेक्ष्येण विज्ञानादिसूत्रे (विज्ञानं चादि च विज्ञानादि-ब्रह्म तद्भावे) इत्येव प्रामाणिकः पाठ इत्यवश्यं तात्पर्यविशेषेण स प्रयोगो वक्तव्यो न तु यथाश्रुतार्थकादि-पदेनाचरमार्थेन अब्रह्मसाधारणेन । अत्रैवमाचक्ष्महे आ-समन्तादत्तु शीलम-स्येत्यादिन् परमं ब्रह्म सुप्यजातौ णिनिस्ताच्छील्ये । इति पाणिनीयेन ताच्छील्येऽर्थे-णिनिः, आडा चासाधारण्यं विवक्ष्यते तच्च अत्ता चराचरग्रहणादित्यधिकरणोक्तरीत्या ब्रह्मासाधारणं कर्मेति तादृशार्थकादिपदेन निखिलजगददनकर्तृ परं ब्रह्माभिहितं भवति तच्च साङ्ख्याद्युक्तदिशा प्रधानधर्मो माभूदिति विज्ञानपदेन विशेष्यते । एवं च जन्मा-द्यस्य यत् इति सूत्रे आदिपदेन जगत्स्यतिप्रणाशहेतुताया लक्षणत्वेनाभिमत-तया लक्षणेनेतरभेदसाधने जन्मादित्रितयस्य संहत्य हेतुताया व्याप्यत्वासिद्ध्या प्रत्ये-कमेव हेतुताया वाच्यत्वेन स्वासाधारणरूपेणादिन् पदेन ब्रह्मोपस्थापितं भवतीति । सति चैवं (विज्ञानं चादि च विज्ञानादि ब्रह्म) इति श्रीभाष्याचार्याणां परमाचार्याणां श्री ६ यासुनमुनीनां चाभिधानमञ्जसा समञ्जसमिति यथाश्रुतार्थप्राहिणां केषांचिद-मीषामाचार्यतात्पर्यान्वयबोधनिबन्धनमेवानुपपत्त्यभिधानम् । परे तु संपदादित्वात् किमपि कृत्वा तस्मात्स्वार्थं अणं विधाय आद इति प्रसाध्य ततो मत्वर्थीयेनिना आदिन-

एतदुक्तं भवति एकस्यैव परमात्मनो वासुदेवस्यापरिच्छिन्न-  
शक्तेः स्वमायावेशवशात् कार्यकारणभावोपपत्तिरिति ।

यत्तु न सङ्कर्षणात्मन उत्पद्यते ब्रह्मण एव उत्पत्तिश्रुतेरिति  
तदपि तस्य विज्ञानादित्वेन परिहृतम् ।

अपि च न च कर्तुः करणम् इति किमुक्तं भवति किं यस्याः  
क्रियाया यत्करणं तत्क्रियाकर्तुर्नोत्पद्यते, उत यद् यत्र कापि करणं  
तत् कुतश्चिदपि कर्तुर्नोत्पद्यत इति वा ।

तत्राद्ये कल्पे सिद्धसाधनतया अनुमानस्य विप्रतिषेधः, न  
ह्यत्र सङ्कर्षणात्कर्तुर्नोत्पद्यमानं मनः स्वोत्पादने करणं कर्मत्वात्,  
नापि स्वोत्पत्तौ कर्तृत्वात् ।

अपरेऽपि कल्पे प्रत्यक्षविप्रतिषेधः उदकाहरणादौ करणभूता-  
नामपि घटादीनां कर्तुः कुलालादेरुत्पत्तिदर्शनात् ।

तदिदमाह विप्रतिषेधादिति ।

यद्वा सूत्रद्वयस्यास्य व्याख्यानान्तरमुच्यते ।

विज्ञानादेः प्रमाणात्वहेतोर्भावेन युज्यते ॥

पञ्चरात्रप्रमाणात्त्वनिषेधोऽतिप्रसङ्गतः ।

तत्रानुवादसंदेहज्ञानानुत्पत्तिलक्षणम् ॥

निरस्तमप्रमाणात्त्वं विज्ञानग्रहणादिह ।

वक्त्राशयवशप्राप्तमिच्छयाशंकाऽपनुत्तये ॥

आदिशब्देन तन्प्राणामोक्तत्वं विवक्षितम् ।

तथा हि ।

पदं सिपाधयिषन्ति । तदिदमपि प्रक्रियागौरवपराहृतमिति नातिनृस्ये विदुषाम् ।  
किं च अच्छद्भद्रस्य संपदादिक्रिवन्तस्य नित्यस्त्रीत्वे ततोऽपि जाते अणन्तत्वेन लीपो-  
ऽवश्यं भावेन आदौ इति स्यादिति ततोऽपि नेष्टसिद्धिसंभावना । यदपि अद्वनमाद् इति  
भावे इति सूत्रेण भावे घञं कृत्वा भावघञन्ताच्च मत्वर्थीयेनिना आदिनपदप्रसाधनं  
तदिदं घञपोश्चेति पाणिनीयानुशासनविस्मरणनिबन्धनं घञि घस्लादेशविधानात् ।

यस्साक्षात् कुरुते सदा सहजया बुद्ध्या समस्तं जगत् ।

यः पुंसामभिवाञ्छितानि दिशति ध्यानैकसंतर्पितः ॥

नित्यावाप्तसमस्तकाम इति यं प्राहुस्त्रयीपारगाः ।

तस्मिन् विभ्रंमविप्रलम्भनमुखा दोषा भवेयुः कथम् ॥

उत्पत्त्यसम्भवो यश्च पूर्वसूत्रद्वयोदितः ।

संकर्षणादिमूर्तीनां तत्र प्रतिविधीयते ॥

विप्रतिषेधात् इति पञ्चरात्रस्मरणानुमितभगवत्प्रत्यक्षविप्रतिषे-  
धात् तदनुमितश्रुतिविप्रतिषेधाद्वेति ।

यद्वा सूत्राणां न्यायप्रदर्शनपरत्वात् पञ्चरात्रश्रुत्योरसन्तमपि  
विरोधं कृत्वाऽत्र चित्यन्ते तथा हि ।

सति वेदविरुद्धत्वे किन्तु मन्वादिवाक्यवत् ।

अप्रमाणाभिर्दं शास्त्रं प्रमाणां वेति संशये ॥

अप्रमाणां विरुद्धार्थप्रमित्युत्पत्त्यसम्भवात् ।

असम्भवश्च सापेक्षनिरपेक्षत्वहेतुकः ॥

यावद्धि सापेक्षं पञ्चरात्रस्मरणां न मूलप्रमाणोपस्थापनमुखेन  
स्वार्थं प्रमातुमुपक्रमते तावन्निरपेक्षापौरुषेयागमश्रुत्वा प्रत्ययेन तदर्थ-  
स्यान्यथा परिच्छेदात्तद्विरुद्धायाः प्रमितेरुत्पत्त्यसम्भवात् ।

तावद्धि पञ्चरात्रस्य मूलश्रुत्यवबोधनम् ।

प्रत्यक्षशास्त्रशस्त्रेण यावन्मूलं न लूयते ॥

ननु कथं वेदा वा निरपेक्षा यावता तेषामपि भगवदनुभव-  
सापेक्षमेव प्रमाणात्वं तत्कारणात्वात्, यथैव हि पञ्चरात्रस्मृतयः  
तदनुभवसापेक्षाः एवं वेदा अपीति तत्रोच्यते न च कर्तुः करणां न  
कर्तुरीश्वरस्य करणां वेदाः क्रियन्त इति करणां, कर्मणि ल्युट्,  
अपौरुषेया वेदा इति यावत् ।

विज्ञानादिभावे वा तदप्रतिषेधः, न चेदस्ति पञ्चरात्रशास्त्र-

प्रमाणाभिति किन्तर्हि तदप्रतिषेधः प्रमित्युत्पत्तेरप्रतिषेधः,  
विरुद्धार्थमपि विकल्पेन प्रमाणाभित्यर्थः असम्भवद्भ्रमविप्र-  
लम्भगवदनुभवमूलत्वाद्, विज्ञानादिभावे विज्ञानं-विशिष्टं ज्ञानम्  
असम्भवत्स्खलनमिति यावत्, अन्येषां हि सर्वधर्मशास्त्रनिबन्धणां  
सांसारिकत्वेनासार्वज्ञ्यात् अनवाप्तकामत्वाच्च सम्भाव्यमानविविध-  
विप्लवं ज्ञानं, भगवतस्तु स्वाभाविकनिरङ्कुशैश्वर्यस्य श्रुतिशतसमधि-  
गतावितथसहजसमस्तधर्माधर्मादिसाक्षात्कारं ज्ञानमिति विज्ञानमि-  
त्युक्तं, तादृशस्य\*तस्यादिभावे मूलत्वे सति तदप्रतिषेधः  
प्रमाणाभेवेति ।

ननु कथं श्रुतिविरुद्धस्य तन्त्रस्य प्रामाण्याभ्युपगमः तत्प्रा-  
माण्ये हि श्रुत्या सह विकल्पः प्राप्नोति, विकल्पश्च अष्टदोषदुष्टः,  
स च कचिदन्यतरपरित्यागकारणाभावादगत्याऽभ्यनुज्ञायते, यथा  
व्रीहिभिर्यजेत यत्रैर्यजेत इति, न हि तत्रान्यतरदपहर्त्तुं शक्यम्  
उभयोरप्यनपेक्षत्वाविशिष्टत्वात् ।

न चैवमपि पञ्चरात्रश्रुत्योर्विकल्पेन भवितव्यम् अतुल्यत्वात्,  
निरपेक्षं हि वैदिकं वचनम् अपौरुषेयत्वात्, सापेक्षं च पञ्चरात्रवच-  
नमिति कथमनयोर्विकल्पः ।

श्रूयतां पञ्चरात्रशास्त्रस्यापि निरपेक्षत्वादेव ।

कथञ्च पौरुषेयस्य वचसो निरपेक्षता ।

इति चेदिदमाचष्टां पृष्टस्तन्नेव तार्किकः ॥

किमस्य बोधकत्वाय परापेक्षाऽभ्युपेयते ।

किं वा निश्चायकत्वाय यथार्थज्ञापनाय वा ॥

पुमर्थत्वाय वा तत्र चतुर्णामप्यसम्भवः ।

\* अस्मिन्नर्थं विज्ञानस्यादिभावोविज्ञानादिभाव इति पृष्ठीतत्पुरुषो ज्ञेयः ।

न खलु चक्रवर्त्युपचारेण भगवन्तं समर्चयेदितिदं वचनं श्रूयमाणं बोधकत्वाय किञ्चिदपेक्षते अन्यत्र व्युत्पत्तिग्रहणात्, न च तावता सापेक्षत्वेन दौर्बल्यं श्रुतावपि दौर्बल्यप्रसङ्गात् ।

नापि निश्चयजननाय, न हि अर्चयेदित्येतत् अर्चयेन्न वेति संशयितं प्रत्ययमुत्पादयति व्युत्पत्तिप्रतिपत्तिव्याकोपप्रसङ्गात् ।

नापि यथार्थत्वाय, न ह्युत्पन्नं ज्ञानं स्वकारणव्यतिरेकेण यथार्थत्वाय अपरमपेक्षते गुणतः प्रामाण्यस्यायुक्तत्वात् अनभ्युपगमाच्च ।

न च पुरुषार्थत्वाय परापेक्षा शास्त्रशरीरपर्यालोचनादेव तत्सिद्धेः, इह हि यथोक्तसंस्कारवतां शास्त्रश्रवणात् तदर्थज्ञानं ततस्तदर्थपाञ्चकालिकानुष्ठानं, ततो निरतिशयसंप्रप्तिरिति शास्त्रादेवावगम्यते ।

अथोच्येत सत्यपि पञ्चरात्रतन्त्राणां स्वतःप्रामाण्ये यावत्तद्वक्तुराग्निनिश्चयपुरस्सरं दोषाभावो नावधार्यते न तावत्प्रामाण्यं निष्पाद्यत इति तदसत्, न हि दोषाभावज्ञानं प्रामाण्यं निष्पादयति निर्दोषज्ञानकारणादेव तदुत्पत्तेः ।

न च निर्दोषत्वायाप्तत्वादिगुणनिश्चयः सत्तामात्रेण तत्सिद्धेः, यथाह वार्त्तिककारः । तदा न व्याप्तिवन्ते तु ज्ञायमानतया गुणाः । इति, दोषाभावज्ञानेऽपि गुणानां सत्तयोपयोगो दर्शितः, दोषाभावे तु विज्ञेये सत्तामात्रोपकारिणः । इति, न चोत्पन्नमपि प्रमाणां हानोपादानादिव्यवहारायापरमपेक्षते स्मरणाभिलाषाभ्यामेव तत्सिद्धेः, यथाहुः स्मरणादभिलाषाच्च व्यवहारः प्रवर्तते इति ।

अपि च स्वतःप्राप्तप्रामाण्यानां वेदानामपि यावत्कर्तृभावनिश्चयपुरस्सरं दोषाभावो नावधार्यते न तावत्प्रामाण्यं प्रतितिष्ठतीति समानं सापेक्षत्वम् ।

अथ योग्यानुपलम्भादेवानायाससिद्धे वक्तृभावे निराश्रयदो-  
षाणामसम्भवादप्रामाण्यशङ्कैव वेदे नास्ति इति चेत् यथाहुः ।

तत्रापवादनिर्मुक्तिर्वक्तृभावालुघीयसी ।

वेदे तेनाप्रमाणात्वं न शङ्कामधिगच्छति ॥

इति ।

हन्त तर्हि पञ्चरात्रतन्त्रेऽपि सर्वज्ञसर्वेश्वरवक्तृभावादेव अयत्न-  
सिद्धे दोषाभावे अप्रामाण्यशङ्का नावतरतीति समानश्चर्चः ।

एतदुक्तं भवति उभयोरपि स्वतःप्रामाण्ययोरेकत्र दोषाभाव-  
निश्चयः तदाश्रयपुरुषाभावनिश्चयात्, अन्यत्र तद्विरुद्धगुणवक्तृकत्व-  
निश्चयादिति ।

यथा औष्याभावनिश्चयो नभसि तदाधाराभावनिश्चयाज्जले  
तु तद्विरुद्धशैत्योपलम्भादिति ।

किञ्च ।

सापेक्षनिरपेक्षत्वे न हि बाधस्य कारणम् ।

शुक्तौ रजतबोधस्य निरपेक्षस्य बाधकम् ॥

नेदं रजतविज्ञानं तत्सापेक्षमपीष्यते ।

सेयं ज्वालेति संवित्तेस्तैलवर्तिविनाशजा ॥

अनुमा बाधिका दृष्टा सापेक्षाऽप्यक्षजन्मनः ।

अतो निरवकाशेन सावकाशं निषिध्यते ॥

न चेह सावकाशत्वं भगवच्छास्त्रवेदयोः ।

अथ श्रुतिविरुद्धस्य तन्त्रभागस्य दुश्शकम् ॥

वासुदेवप्रणीतत्वं निश्चेतुमिति मन्यसे ।

पञ्चरात्रविरुद्धस्य वेदभागस्य वा कथम् ॥

अपौरुषेयताज्ञानमाविर्भवति बाधितम् ।

तस्यापि वेदभागत्वाद् तथाभावोऽभ्युपेयते ॥



अस्यापि पञ्चरात्रत्वात् तत्प्रणीतत्वमिष्यताम् ।  
 कर्तुरस्मरणात्तत्र यदि चापौरुषेयता ॥  
 तत्कर्तृकत्वस्मृत्याऽत्र किञ्च स्यात्तत्प्रणीतता ।  
 अस्ति ह्यास्त्रीकुमारं सा दृढा स्मृतिपरम्परा ॥  
 पञ्चरात्रस्य निर्माता केशवो भगवानिति ।  
 तत्प्रणीतत्वविश्वासाद् गजानश्वान् धनं बहु ॥  
 दक्षिणां विविधां दत्त्वा प्रतिष्ठादीनि कुर्वते ।  
 साङ्ख्यस्य कपिलो वक्ता पञ्चरात्रस्य केशवः ॥  
 इति स्कन्दपुराणोऽपि पठ्यते भारते तथा ।  
 पञ्चरात्रस्य कृत्स्नस्य वक्ता नारायणः स्वयम् ।  
 इदं महोपनिषदं चतुर्वेदसमन्वितम् ।  
 साङ्ख्ययोगकृतान्तेन पञ्चरात्रानुशुद्धितम् ॥  
 नारायणमुखोद्गीतं नारदोऽश्रावयन्मुनीन् ।  
 ब्रह्मणस्सदने तात ! यथादृष्टं यथाश्रुतम् ॥  
 एवमादिपुराणोक्तैः सहस्रैर्न्यायद्वंद्वितैः ।  
 वासुदेवप्रणीतत्वं पञ्चरात्रस्य निर्व्यथम् ॥  
 किन्तु वेदस्य नित्यत्वे विषदन्ते विपश्चितः ।  
 तेन निर्दोषविज्ञानकारणात्वाद् द्वयोरपि ॥  
 निर्विशङ्कं प्रमाणात्वं भगवच्छास्त्रवेदयोः ।  
 ततश्च तुल्यशिष्टत्वाद् विकल्पेन प्रमाणाता ॥  
 इति मत्वैतदाचष्टे सूत्रकारो महामनाः ।  
 विज्ञानादिभावे वा तदप्रतिषेध इति ॥

ननु च भगवत्सर्वज्ञत्वेनासंभाव्यमानायामपि भ्रान्तौ सर्वश-  
 क्तित्वेन विप्रलब्धमपि भवतीति किमिदमपि शास्त्रं व्यामोहयितुम-  
 भिहितम् उत वस्तुतोऽवहितबुद्ध्या निबद्धमित्यन्यतरपक्षावलम्बन-

विक्रमनसां क इव निर्णयोपायः, प्रत्युत वेदविरोधादेव विप्रवन-  
फलमित्यध्यवस्याम इति ।

तत्रोच्यते विप्रतिषेधात् इति, समस्तश्रुतीतिहासपुराणालोक-  
विप्रतिषेधाद् यदि विना कारणेन भगवतः सर्वशक्तित्वमात्राद्  
विप्लावनशङ्का ।

हन्तैवं सर्वशक्तित्वान्नरके धार्मिकानपि ।

पातयेन्नेति सन्देहान्निश्चेष्टं जगदापतेत् ॥

अपि चायं सर्वशक्तित्वेन विप्रलिप्तमानः किमतीन्द्रियासत्या-  
र्थान् वेदानादौ निर्माय स्वनिर्माणस्मरणाशक्तिमपि हिरण्यगर्भादेर-  
पहत्य तत्प्रभृति स्वाध्यायपरम्पराभिमां प्रवर्तितवान्न वेति संशयानाः  
कथं विश्वसिमः । अथास्य सत्यपि सर्वशक्तित्वे यावच्छक्ति करणे  
प्रमाणाभावात् अनवस्थानाद् भगवतश्च स्वभावावाप्तकामतया  
विप्रलम्भप्रयोजनविरहाद् वैषम्यनैर्घृण्यादिदोषैर्मात्रयापि चासंसृ-  
ष्टत्वात् सर्वप्राणिजातस्य स्वभावसौहृदेन व्यवस्थानाद् विप्रलब्धुं  
प्रणीतत्वे च विदुषामद्य यावत् स्वाध्यायाध्ययन-तदर्थानुष्ठानवतां  
तत्कर्तृदोषविस्मरणानुपपत्तेस्तादृशाशङ्का नास्तीति चेत्तदेतत्सर्वमन्य-  
त्रापि समानम् ।

तथा हि ।

किमस्यावाप्तकामस्य सर्वज्ञस्य दयानिधेः ।

अल्पसत्त्वैरलब्धाथैर्विप्रलब्धैः प्रयोजनम् ॥

विप्रलब्धुं कृतं तन्त्रं कथं वा परमर्षयः ।

इतस्ततः प्रशंसन्ति तुल्यवच्छ्रुतिमूर्द्धभिः ॥

तथा हि वेदैस्सह निर्विशेषं वाराह-रामायण-भारतादौ ।

अमुष्य तन्त्रस्य रहस्यभावं वदन्ति सन्तस्तमिमं वदामः ॥

वेदेन पञ्चरात्रेण भक्त्या यज्ञेन च द्विज ? ।  
 प्राप्योऽहं नान्यथा प्राप्यो वर्षलक्षशतैरपि ॥  
 पञ्चरात्रं सहस्राणां यदि कश्चिद् ग्रहीष्यति ।  
 कर्मक्षये च मद्भक्तो यदि कश्चिद् भविष्यति ॥  
 तस्य वेदाः पञ्चरात्रं नित्यं हृदि व\*सिष्यति ।  
 यदिदं पञ्चरात्रम्मे शास्त्रं परमदुर्लभम् ॥  
 तद् भवान् वेत्स्यते सर्वं मत्प्रसादादसंशयम् ।  
 पुराणैश्चैव वेदैश्च पञ्चरात्रैस्तथैव च ॥  
 ध्यायन्ति योगिनो नित्यं क्रतुभिश्च यजन्ति तम् ।  
 एवमेकं साङ्ख्ययोगं वेदारण्यकमेव च ।  
 परस्पराङ्गान्येतानि पञ्चरात्रञ्च सत्तम ? ॥  
 वेदेन पञ्चरात्रेण यः पश्यति स पश्यति ।  
 इदम्महोपनिषदं चतुर्वेदसमन्वितम् ॥  
 वचसामेवमादीनामानन्त्यादुपरम्यते ।  
 इत्थंभूतस्य तन्त्रस्य विप्लवं यदि शङ्कसे ॥  
 सर्वत्र स्यादनाश्वास इत्येतदुपदिश्यते ।  
 विप्रतिषेधात् । इति,

एवञ्च ।

विरोधेऽपि विकल्पः स्याद् भगवच्छास्त्रवेदयोः ।

विरोध एव नास्तीति प्रागेव प्रत्यपादयम् ॥

नन्वत्र भवतां भाष्याकाराणां विरुद्धांशाप्रामाण्याभिधानं  
 कथमिव, यद्यपि विरोधः कृत्वा चिन्तया परिहृतस्तदपि गम्भीरन्या-

\* वत्स्यतीति प्राप्ते वसिष्यतीत्यार्षम् ।

† भाष्यकारपदेनेह द्रमिडाचार्यो, भिधित्सितः । श्रीभाष्यकाराः श्रीदरामा-  
 नुजाचार्यास्तु, श्रीदयामुनमुनीनां शिष्यशिष्या इति श्रीभाष्यस्य श्रीदयामुनमुन्यु-  
 च्चकालप्रणीतत्वेन तदिह भाष्यं न विवक्षितं शक्यम् ।

यसागरमवगाढुमपरिवृढानां कोमलमनसां वेदानादरो माभूदित्ये-  
वम्परम्, यथैव हि भगवतो जैमिनेः कर्मफलोपन्यासः कर्मश्रद्धा-  
संबर्द्धनायेति ।

वेदबाह्यगृहीतत्वाद्प्रामाण्यमवादि यत् ।

एतद्बाह्यगृहीतत्वाद् वेदानां वा कुतो न तत् ॥

अपि च ।

किं चेदं वेदबाह्यत्वं का वा स्यात्तद्गृहीतता ।

किमङ्ग वेदादन्यत्वं वेदबाह्यत्वमुच्यते ॥

तन्निषिद्धार्थकारित्वमाहो तद्द्वेषशीलता ।

तथा ।

गृहीतत्वमधीतत्वं ज्ञातत्वं वा विचार्यताम् ।

क्रियमाणार्थता वा स्याद्धेतुः सर्वत्र दुष्यति ॥

तत्र तावद् ।

यदि वेदाद्विभिन्नत्वं बाह्यत्वं साऽप्यधीतता ।

वेदादन्यैस्त्रिभिर्वर्णैरधीतं वैदिकं वचः ।

प्रमाणादित्यनैकान्त्यं हेतोस्तत्र प्रसज्यते ॥

ज्ञातत्वेऽपि गृहीतत्वे दोषादस्मान्न मुच्यसे ।

पूर्वोक्तं वेदबाह्यत्वं क्रियमाणार्थता यदि ॥

गृहीतताऽपि वेदैः स्यात्तथैव व्यभिचारिता ।

प्रतिषिद्धार्थकर्तृत्वे वेदबाह्यत्वलक्षणो ॥

व्यभिचारस्त्रयीवाक्यैः प्रायश्चित्तविधायकैः ।

प्रायश्चित्तविधायकानि वाक्यानि क्लृप्ताण्डैर्जुहुयात् इत्यादीनि  
प्रतिषिद्धकारिभिरधीतगृहीतानुष्ठेयमानार्थान्येव प्रमाणातीति तादृश-  
वेदबाह्यगृहीतत्वमनैकान्तिकम् ।

नापि वेदद्वेषिजनपरिगृहीतत्वाद्प्रामाण्यं पञ्चरात्रतन्त्राणां,

हेतोरसिद्धत्वात्, अपि च न वेदद्वेषिजनपरिग्रहः प्राप्ताण्यं प्रतिहन्ति, यदि हि प्रतिहन्यान्निरर्गलस्तर्हि नास्तिकानां पन्थाः, ते हि वेदप्रामाण्यप्रोत्सादनाय प्रयस्यन्तः ।

कथञ्चिद्वेदवाक्यानि गृहीत्वा विप्रलम्भनात् ।

अनायासेन मिथ्यार्थान् वेदान् कुर्यादिगम्बराः ॥

अथ तत्रानधिकारिणांमध्येतृणाभिव न चाभिव्याहरेद् ब्रह्म स्वधानिनयादृते । इत्यादिवचनपर्यालोचनया दोषो न निर्दोषवेदवाक्यानामिति चेत् तत्प्रस्तुततन्त्रेष्वप्यनधिकारिश्रोतृजनानामेष दोषः, न निर्दोषतन्त्राणामिति सर्वं समानमन्यत्राभिनिवेशाद् । अथ मतं वेदवाह्यत्वं नाम वैदिककर्मानधिकारित्वं तदनधिकारिभिर्वेदबाह्यैर्गृहीतत्वात् चैत्यवन्दनवाक्यवत् अप्रमाणांमिति तत्रापि किमखिलवैदिककर्मानधिकारिजनपरिगृहीतत्वं हेतुः, उत कतिपयवैदिककर्मानधिकारिगृहीतत्वमिति विविच्य व्याचष्टाम् ।

न तावदग्निमः कल्पः कल्पते हेत्वसिद्धितः ।

न हि सोऽस्ति मनुष्येषु यः श्रौते कापि कर्मणि ॥

नाधिकुर्यादहिसादौ नृमात्रस्याधिकारतः ।

अन्यथा हि ब्राह्मणहनन=तद्धनापहरण-वर्णाङ्गनासंगम-वेदाध्ययनादि कुर्वाणाश्चण्डालादयो न दुष्येयुः । तदनधिकारित्वाद्, यस्य हि यन्न कर्त्तव्यं तस्य हि तत्करणां प्रत्यवायाय, अतः सर्वेषामीदृशवैदिककर्मणि अधिकारो विद्यत एवेत्यसिद्धो हेतुः, साधनविकलश्च दृष्टान्तः ।

नापि कतिपयवैदिककर्मानधिकारिभिर्गृहीतत्वादप्रामाण्यं समस्तवेदवाक्यानामप्रामाण्यप्रसङ्गात्, अस्ति हि सर्वेषां कतिपयवैदिककर्मानधिकारः, ब्राह्मणस्येव राजसूये, राजन्यस्येव सोमपाने, अतो व्यवस्थितवर्णाधिकारिगृहीतवेदवचनैरनैकान्तिको हेतुः, अप्रयोजकश्च ।

चैत्यवन्दनतः स्वर्गो भवतीतीदृशी मतिः ।  
न तत्परिग्रहान्मिथ्या किन्तु कारणादोषतः ॥

उक्तञ्च वैदिकसमस्तास्तिकप्रवरभृगु-भरद्वाज-द्वैपायनप्रभृति-  
महर्षिजनपरिग्रहः, अद्यत्वेऽपि हि पञ्चरात्रतन्त्रविहितमार्गेण प्रासा-  
दकरणा-प्रतिमाप्रतिष्ठापन-प्रणाम-प्रदक्षिणोत्सवादीनि प्रत्यक्षश्रु-  
तिविहिताग्निहोत्रादिवत् श्रेयस्करतरबुद्ध्याऽनुतिष्ठतः शिष्टान्  
पश्यामः, न चैतदाचरणां निर्मूलमिति युक्तं सन्ध्यावन्दनाष्टकाचर-  
णादेरपि निर्मूलत्वप्रसङ्गात्, उक्तं च शिष्टाचारस्य प्रामाण्यम्  
अपि वा कारणाग्रहणो प्रयुक्तानि प्रतीयेरन्निति ।

अथ भागवतजनपरिगृहीतत्वादिति हेतुः, हन्त तर्हि तत्परिगृही-  
तत्वाद् वाजसनेयकैकायनशाखावचसां प्रत्यक्षादीनां चाप्रामा-  
ण्यप्रसङ्गः ।

अथ तैरेव परिगृहीतत्वादिति हेतुः तदसाधारणानैकान्तिकम्,  
असिद्धञ्च ।

किमिति वा तत्परिग्रहादप्रामाण्यम् अत्रैवर्णिकत्वादिति चेत्  
किं भोः त्रैवर्णिकेतरसवर्णरथकारनिषादादिपरिगृहीतानुष्ठीयमानार्था-  
नामार्थवर्णवचसां रथकार आदधीत एतया निषादस्थपति याजयेत्  
इत्यादिवचसां प्रामाण्यं नास्ति ।

अस्तुवा ऽत्रैवर्णिकपरिग्रहोऽप्रामाण्यहेतुः, एतेषां तु भगच्छा-  
स्त्रानुगाभिनां भागवतानामुत्कृष्टब्राह्मण्यं सर्वप्रमाणसम्बन्धमिति  
तत्परिग्रहः प्रामाण्यमेव द्रढयति । आह केन पुनः प्रमाणेनैषां  
ब्राह्मण्यमवगतं, केन वाऽन्येषाम् ।

ननु चक्षुर्विस्फारणासमनन्तरं शिखा-यज्ञोपवीत-पालाशद-

गृह-मौञ्जीयुजो द्विजकुमारकान् पश्यन्तो ब्राह्मणा इत्यवगच्छन्ति  
इह वा किमहरहरधीयमानवाजसनेयकैकायनशाखान् विलसदुपवी-  
तोत्तरीयशिखाशालिनोऽध्यापयतो याजयतः प्रतिगृह्णतो विदुषः  
पश्यन्तो ब्राह्मणा इति नावयन्ति ।

अथ याजन-प्रवचन-पालाशदण्डादीनां दुष्टशूद्रादिषु व्यभि-  
चारसंभवाद् ब्राह्मण्यसिद्धवत्कारेण प्रवृत्तेश्च न तेभ्यो ब्राह्मण्य-  
निर्णयः, तद्भागवतेतरविप्राणामपि समानम् ।

अथ सत्यपि तेषां क्वचिद्व्यभिचारे तत्सामान्यादन्यत्र व्यभि-  
चारशङ्कायां शुक्तौ रजतधियो व्यभिचारात् रजते रजतधियां व्यभि-  
चारशङ्कावत् प्रत्यक्षविरोधात् अनवस्थानाच्च अनुपलभ्यमानव्यभि-  
चारोदाहरणेषु तथात्वनिश्चयस्तदन्यत्रापि समानम् ।

अथ मतम् अन्येषां ब्राह्मण्यं तदसाधारणगोत्रस्मरणादिति,  
तद् भागवतानामपि समानम्, स्मरन्ति हि भागवताः । वयं भार-  
द्वाजाः वयं काश्यपाः वयं गौतमाः वयमौपगवा इति ।

न चेदं गोत्रस्मरणां निर्मूलं साम\*यिकं वा सर्वगोत्रस्मरणां  
तथाभावप्रसङ्गात् ।

संभाव्यमानदोषत्वाद् वंशानां यदि संशयः ।

तद्ब्राह्मण्ये ततो लोकं सर्वं व्याकुलयेदयम् ॥

तथा हि ।

जननीजारसन्देहजातश्चण्डालसंशयः ।

निर्विशङ्कः कथं वेदमधीषे साधु सत्तम ? ॥

तेन भागवतानामविच्छिन्नपरम्पराप्राप्तविचित्रगोत्रस्मरणापर्यव-

स्थापितं ब्राह्मण्यमनपोदितमास्ते इति न भागवतानामन्येषाञ्च ब्राह्मण्ये कश्चिद्विशेषः ।

यदि परं ते परमपुरुषमेवाश्रिता एकान्तिनः, अन्ये तुद्रदैव-  
तिका\*स्साधारणा इति, किं पुनरेतेषां ब्राह्मण्ये प्रमाणमभिहितं  
यदेवान्येषां, केन वा तेषां ब्राह्मण्यमवगतम् किन्ना एतेन, यदि च  
कौतूहलम् ।

श्रूयतामुभयत्रापि ब्राह्मण्यस्यावधारकम् ।

प्रत्यक्षं वा ऽनुमानं वा यद्वाऽर्थापत्तिरेव वा ॥

ननु कथं प्रत्यक्षं ब्राह्मण्यमवगमयति, न हि प्रथमाक्षसन्निपा-  
तसमनन्तरमदृष्टपूर्वविप्र-क्षत्रसमानवयोवेषपिण्डद्वयसन्निधावजगजम-  
हिषादिविशेषवदयं ब्राह्मणः अयं क्षत्रिय इति विभागेन प्रतिपद्यामहे ।

न च तत्पित्रादिब्राह्मण्यस्मरणसापेक्षमक्षमेव सन्निहितव्यक्ति-  
वर्ति ब्राह्मण्यमवगमयतीति साम्प्रतं, तत्स्मरस्थैव पूर्वानुभवविरहेण  
वन्ध्यासुतस्मरणवदनुपपत्तेः ।

न चानुमानात्प्रतिबद्धलिङ्गादर्शनात् ।

न च शम दम तपश्शौचादयो ब्राह्मण्ये लिङ्गं, तेषां ब्राह्मणेन  
सता संपाद्यत्वाद् व्यभिचाराच्च ।

न चार्थापत्त्या ब्राह्मण्यनिर्णयः, अनुपपत्त्यभावात्, न च  
वसन्ते ब्राह्मणोऽग्नीनादधीत इत्यादिवाक्यार्थानुपपत्त्या ब्राह्मण्य-  
निर्णयः, ब्राह्मण्यादिपदार्थावगमपूर्वकत्वात् तद्वाक्यार्थावगमस्य,  
नार्यं दोषः, न हि प्रथमाक्षसंप्रयोगसमय एव भासमानं प्रत्यक्षं

\*तांस्तु भगवानेव तेऽपि मामेव कौन्तेय यजन्त्यविधिपूर्वकमिति विनिनिन्द ।

† न केवलं जमेव ब्राह्मण्यनिरूपणभार आवयोरुभयोरेव तस्य निरूपणीयत्वेन  
समत्वादिति भावः ।



नान्यदित्यस्ति नियमः, यदेवेन्द्रियव्यापारानुवृत्तौ सत्यामपरोक्षम-  
वभासते तत्प्रत्यक्षं तथा च ब्राह्मण्यमिति तदपि प्रत्यक्षं, प्रतीमो हि  
वयमुन्मीलितलोचनाः तत्सन्ततिविशेषानुसंधानसमनन्तरं वासिष्ठ-  
काश्यपीय-शठमर्षणाप्रभृतिविचित्रगोत्रकुलशालिषु समाचारशुचिषु  
विलसदुपवीतोत्तरीयशिखामौञ्जीबन्धेषु स्फुटतरमनुसंदधद् ब्राह्म-  
ण्यम् ।

न चैतदलौकिकं यत्सन्ततिविशेषानुसंधानसापेक्षमक्षं ब्राह्मण्यं  
प्राह्यतीति, सर्वत्र देशकालसंस्थानादितिकर्तव्यतानुगृहीतमेन्द्रियं  
स्वगोचरपरिच्छेदात्पादे कारणांभवति करणमात्रस्यायं स्वभावो  
यदितिकर्तव्यतापेक्षणम् ।

यथाह ।

न हि तत्करणं लोके वेदे वा किञ्चिदीदृशम् ।  
इतिकर्तव्यतासाध्ये यस्य नानुग्रहेऽर्थिता ॥ इति,  
ततश्च सन्ततिस्मृत्यानुगृहीतेन चक्षुषा ।  
विज्ञायमानं ब्राह्मण्यं प्रत्यक्षत्वं न मुञ्चति ॥  
तथा च दृश्यते नाना सहकारिव्यपेक्षया ।  
चक्षुषाजातिविज्ञानकरणत्वं यथोदितम् ॥  
सुवर्णं व्यज्यते रूपात् ताम्रत्वादेरसंशयम् ।  
तैलाद् घृतं विलीनञ्च गन्धेन तु रसेन वा ॥  
भस्मप्रच्छादितौ वह्निः स्पर्शनेनोपलभ्यते ।  
अश्वत्वादौ च दूरस्थे निश्चयो जायते ध्वनेः ॥  
संस्थानेन घटत्वादि ब्राह्मणत्वादियोनितः ।  
कचिदाचारतथापि सम्यग्राज्यानुपालितात् ॥

इति ॥

यत्समानवयवेषुपिगृह्यद्वयविलोकने ।

तत्तत्क्षणादक्षतो भेदो नावभातीति भाषितम् ॥

नैतावता विभागस्य प्रत्यक्षत्वं निवर्तते ।

सादृश्यदोषात्तत्र स्याद् विभागस्थानवग्रहः ॥

समानरूपसंस्थानशुक्तिका—कलधौतयोः ।

विवेकः सहसा नाभादिति कालान्तरेऽपि विभम् ॥

प्रत्यक्षो न भवेदेवं विप्रक्षत्रविशां भिदा ।

यद्वा संततिविशेषप्रभवत्वमेव ब्राह्मणार्थं, तच्चान्वयव्यतिरेकाभ्यां यथालोकं कार्यान्तरवदवगन्तव्यमेव, के पुनः सन्ति विशेषा येषु ब्राह्मणशब्दं प्रयुञ्जते वृद्धाः केषु वा प्रयुञ्जते, ।

उक्तं गोत्रार्ष्यादिस्मृतिमत्स्वित्पत्न्यनेकशः ।

आस्तामप्रस्तुता चिन्ता प्राची प्रस्तूयते कथा ॥

सिद्धं गोत्रादियुक्तत्वाद् विभा भागवता इति ।

वैश्यत्रात्यान्वये जन्म यदेषामुपवर्णितम् ॥

पञ्चमस्सात्वतो नाम विष्णोरायतनानि सः ।

पूजयेदाज्ञया राज्ञः स तु भागवतः स्मृतः ॥

वैश्यास्तु जायते ब्राह्म्यादिति वाक्यद्वयेक्षणात् ।

अत्र ब्रूमः किमेताभ्यां वचनाभ्यां प्रतीयते ॥

अभिधानान्वयो वा स्यान्नियमो वाऽभिधीयताम् ।

न तावत् सात्वत-भागवत-शब्दौ वैश्यत्रात्याभिधायकावेवेति नियन्तुं शक्यौ अप्रतीतेः, अतिप्रसङ्गाच्च, न हि पञ्चमः सात्वत इत्यत्र सात्वत-भागवत-शब्दयोरर्थान्तराभिधानप्रतिषेधः प्रतीयते श्रुतहान्यश्रुतकल्पनाप्रसङ्गात् इह हि ब्राह्म्यवैश्यान्वयजन्मा यः पञ्चमः

सात्त्वत इति तस्य सात्त्वतसंज्ञान्वयोऽवगम्यते पञ्चम शब्दस्य प्रथम-  
निर्दिष्टत्वेनोद्देशः\*कत्वात् ।

न च पञ्चमस्य सात्त्वतत्वे सात्त्वतेनापि वैश्यव्रात्यपञ्चमेन  
भवितव्यं, न हि उद्दिश्यमानस्याग्निमत्त्वे उपादीयमानस्याग्ने धूमव-  
त्त्वेन भवितव्यम् अतो नेदृशस्मृतिपर्यालोचनया सात्त्वत-भागवत-  
शब्दितानां व्रात्यत्वनिश्चयः ।

यदि पुनरनयोर्जात्यन्तरेऽपि प्रयोगो दृष्ट इति एतावता तच्छ-  
ब्दाभिधेयतया भगवच्छास्त्रानुगामिनामपि विप्राणां तज्जातीयत्वनि-  
श्चयः, ततस्तत्रैव सहपठिताचार्यशब्दस्यापि निकृष्टव्रात्यापत्ये  
प्रयोगदर्शनात् साङ्गसरहस्यवेददातुर्द्विजपरस्यापि व्रात्यत्वं स्यात् ।

अथ तस्य व्रात्यवाचकाचार्य-शब्दाभिधेयत्वेऽपि प्रमाणान्त-  
रेणाप्लुतब्राह्मण्यनिश्चयात् आचार्य-शब्दस्य आचिनोत्यस्य बुद्धिम्  
इत्यादिगुणयोगेनापि वृत्तिसंभवान्न व्रात्यत्वशङ्का तदत्रापि जात्य-  
न्तरवाचकसात्त्वत-भागवत-शब्दाभिधेयत्वेऽपि भगवच्छास्त्रानुगा-  
मिनाममीषामतिस्पष्टविशिष्टगोत्रार्थेयादिस्मरणदृढावगतत्वाद् ब्राह्म-  
ण्यस्य सात्त्वत-भागवत-शब्दयोश्च सत्त्ववति भगवति भक्तियोगेनैव  
वृत्तिसंभवान्न व्रात्यत्वशङ्कावतारः, एतदुक्तं भवति ।

न चैकशब्दवाच्यत्वादेकजातीयता भवेत् ।

मा भूदाचार्यशब्दत्वाद् ब्राह्मण्यस्य निकृष्टता ॥

तथा च हरि-शब्दस्य दृष्टा मण्डूकवाचिता ।

इति तच्छब्दवाच्यत्वात् सिंहो मण्डूक एव किम् ॥

तथा गो-शब्दवाच्यत्वाच्छब्दश्चापि विषाणवान् ।

ततश्च ।

सुधन्वाचार्य इत्याद्या यथाऽर्थान्तरवाचकाः ।

त्रात्यान्वये प्रयुज्यन्ते तथैवैतौ भविष्यतः ॥

यदुक्तं योगरूढिशक्तिद्वयोपनिपाते सात्वत-भागवत-शब्दयो-  
रूढिशक्तिरेवाश्रयितुमुचितेति ।

तदयुक्तं कृत्वावयवशक्त्यैवाभिधानोपपत्तौ सत्यामकृत्वाखण्डश-  
क्तिकल्पनाऽनुपपत्तेः ।

योऽपि हि सात्वत-भागवत-शब्दयोर्वैश्यत्रात्यान्वयजन्मनि  
रूढिशक्तिमभ्युपगच्छति अभ्युपगच्छत्येव असावन्यत्र सत्त्ववद्भगव-  
च्छब्दयोः प्रकृतिभूतयोस्तदुत्पन्नस्य च तद्धितप्रत्ययस्यार्थान्तराभि-  
धानसामर्थ्यं सात्वतं विधिमास्थाय, जन्मान्तरकृतैः पुण्यैर्नरो  
भागवतो भवेदित्यादौ तदिहापि तद्योगेनैव त्रात्यान्वयजन्मनि वृत्ति-  
सम्भवेन शक्त्यन्तरकल्पनायां प्रमाणां क्रमते, संभवति चैतेषामपि  
साक्षाद्भगवदाराधनाभावेऽपि वासुदेवस्यायतनशोधन-बलिनिर्ह-  
रण-प्रतिमासंरक्षणादिक्रियायोगेनैव सात्वत-भागवत-शब्दाभि-  
धेयत्वं, तस्येदम् इति संबन्धमात्रेऽपि चाणप्रत्ययस्मरणात्, उक्तश्च  
वैश्यत्रात्यान्वयजन्मनोऽपि भगवदायतनादिशोधनादिक्रियायोगः,  
सात्वतानाञ्च देवायतनशोधनं नैवेद्यभोजनं प्रतिमासंरक्षणम् इति,  
तथा विष्णोरायतनानि संपूजयेदिति ।

एतेन इदमप्यपास्तं यदेवामपि वृत्तिसाम्याद् त्रात्यत्वमिति  
अन्यदेव हि देवायतनशोधनबलिनिर्हरणप्रतिमासंरक्षणादिकम् ।  
अन्ये चाभिगमनोपादानेज्या-स्वाध्याययोगा भागवतैरहरहरनुष्ठीय-  
मानाः क्रियाकलापा इति ज्योतिष्टोमादाविव तथैव ज्योतिष्टोमे  
ग्रहचमसजुह्वादिपात्रकरणतद्गणादिषु तद्गणो व्यापारः, ऋत्वि-  
जस्तु विशिष्टमन्त्रोच्चारणदेवताभिध्यानाऽभिष्टवप्रभृतिषु ।

न च तावता तेषां तद्व्याख्याञ्चैकजातित्वसंशयः, एवमिहापि भगवच्छास्त्रसिद्धपाञ्चकालिकानुष्ठातृणां मन्येषामायतनशोधनादि कुर्वतां प्रासादपालकावरनाम्नामन्त्यानां चेति ।

यत्पुनरुक्तं सात्वत-भागवत-शब्दयोर्यौगिकत्वे रथकार आदर्शित इत्यत्रापि रथकार-शब्दस्य रथकरणयोगेन त्रैवर्णिकवृत्तिप्रसङ्ग इति तदनुपपन्नं, युक्तं हि तत्राधानोत्पत्तिवाक्यावगतवसन्तादिकालबाधप्रसङ्गात्, सौधन्वना ऋभवः सूरचक्षस इति मन्त्रवर्णावगतजात्यन्तरवृत्तिबाधप्रसङ्गाच्च ।

माहिष्येण करिण्यां तु रथकारः प्रजायते ।

इति स्पृत्यवगतजात्यन्तरत्वेऽपि क्षत्रियवैश्यानुलोमोत्पन्नो रथकारस्तस्यैज्याधानोपनयनक्रियाश्चाप्रतिषिद्धा इति शङ्खवचनाद् विद्यासाध्येऽपि कर्मणि अधिकाराविरोधात्, त्रैवर्णिकानाञ्च शिल्पोपजीवित्वस्य प्रतिषिद्धत्वेन तेषु रथकारशब्दस्यानुचितत्वाच्च जात्यन्तरवाचित्वाध्यवसानं, न चेह तथा विरोधोऽस्ति ।

अपि च ।

हृषीकेशवयवशक्त्यैव लब्धे स्वार्थावबोधने ।

नष्टावश्वमानत्वं प्रत्याचष्ट च सूत्रकृत् ॥

प्रोक्षणीष्वर्थसंयोगात् इति ।

ततश्च सत्त्वाद्भगवान् भज्यते यैः परः पुमान् ।

ते सात्वता भागवता इत्युच्यन्ते द्विजोत्तमाः ॥

स्पृत्यन्तराणि च भागवतानामुत्कृष्टब्राह्मण्यप्रतिपादकानीति परस्तात् प्रदर्शयिष्यन्ते ।

यत् पुनरुक्तं समाने ब्राह्मण्ये किमिति सात्वत-भागवतैकान्तिक-शब्दैरेवैतेषां नियमेन व्यपदेश इति तत्परिव्राजक-निगदादिवदित्यदोषः ।

यथैव हि समाने ब्राह्मण्ये यजुष्टे च केचिदेव ब्राह्मणाः  
कानिचिदेव यजूषि परिव्राजकनिगदशब्दाभ्यामधीयन्ते तिष्ठन्तु  
ब्राह्मणाः परिव्राजका आनीयन्तां, यजूषि वर्त्तन्ते न निगदाः,  
निगदा वर्त्तन्ते न यजूषि इति च तथेहापि भविष्यति, निगदाश्चतुर्थ-  
म्मन्त्रजातं यजूषि वा तद्रूपत्वात् इति न्यायाभिधानात् ।

वृत्त्यर्थं देवतापूजानैवेद्यप्राशनादिभिः ।

दौर्ब्राह्मण्यं यदप्युक्तं तत्र प्रतिविधीयते ॥

न हि भागवतैस्सर्वैर्वृत्तयेऽर्च्यो हारिः ।

दृष्टा हि बहवस्स्वार्थं पूजयन्तौऽपि सात्वताः ॥

केचिद्यदि परं सन्तः सात्वता वृत्तिकर्षिताः ।

याजयन्ति महाभागैर्वेष्णवैर्वृत्तिकारणात् ॥

न तावतैषां ब्राह्मण्यं शक्यं नास्तीति भाषितुम् ।

न खल्वाध्वर्यवं कुर्वन् ज्योतिष्टोमे पतिष्यति ॥

यदि न प्रतिगृह्णीयुः पूजैव विफला भवेत् ।

पूजासाद्गुण्यसिद्धयर्थमतस्ते प्रतिगृह्णते ॥

अर्चनान्ते हिरण्यञ्च तस्मै देयं स्वशक्तिः ।

अन्यथा पूजकस्यैव तत्र पूजाफलं भवेत् ॥

हन्त्यल्पदक्षिणो यज्ञ इत्यादिस्मृतिदर्शनात् ।

ऋत्विजा द्रव्यलुब्धेन स्वयं याञ्चापुरस्सरम् ॥

यदात्विज्यं कृतं कर्म तदेव हि निषिध्यते ।

तद्यथा यदाशंसमानमार्त्विज्यं कारयन्ति उत वा मे दद्यात्  
उत वा मा वृणीत इति तद् तत्परागेव यथा जग्धं न ह्येवं त्यज्य-  
मानं भुनक्ति । इति,

श्रद्धापूतदक्षिणादानं तूभयोरपि श्रेयस्करमेव ।

योऽर्चितं प्रतिगृह्णाति दद्यादर्चितमेव च ॥

ता उभौ गच्छतः स्वर्गमित्यादिस्मृतिदर्शनात् ।  
 यदपि वृत्त्यर्थं देवपूजनाद् देवकोशोपजीवित्वाच्च देवलकच्च-  
 प्राप्तिरिति तदपि देवतान्तरवृत्त्यर्थाराधन-तत्कोशोपजीवनविषयमिति  
 द्रष्टव्यम् ।

तथा च भगवान् व्यासः ।

भवेद्देवलको यो वै रुद्रकाद्युपजीवकः । इति,  
 अपि भवति शाण्डिल्यवचनम् ।  
 वृत्त्यर्थं याजिनस्सर्वे दीक्षाहीनाश्च केवलम् ।  
 कर्मदेवलका एते स्मृता ह्यत्र पुरा मुने ॥  
 तांश्च संवत्सरादूर्ध्वं न स्पृशेन्न च संविशेत् ।

तथा ।

कल्पदेवलकाः केचित् कर्मदेवलका अपि ।  
 अथ त्रिवर्षादूर्ध्वमयोग्या देवकर्मणि ॥  
 ये कल्पोक्तं प्रकुर्वन्ति दीक्षाहीना द्विजातयः ।  
 वृत्त्यर्थं वा यशोऽर्थं वा कल्पदेवलकास्तु ते ॥  
 वृत्तिं कृत्वा तु विप्रेण दीक्षितेन विधानतः ।  
 अन्येन यृजयेद्देवमशक्तः स्वयमर्चने ॥  
 यजनं मुख्यमेवैतद् गौणमेवान्यथा भवेत् ।  
 अन्यथा इति—अदीक्षितेनेत्यर्थः, तदेव स्पष्टयति  
 अदीक्षितेन विप्रेण येनकेन विधानतः ।  
 वृत्त्यर्थं यत्कृतं कर्म तज्जघन्यमुदाहृतम् ॥

इत्यादिस्मृतिशतपर्यालोचनात् पञ्चरात्रसिद्धदीक्षासंस्कारवि-  
 रहितानां ब्राह्मणानां देवकोशोपजीवनवृत्त्यर्थपूजनादिकमुपब्राह्मण-

त्वदेवलकत्वावहमिति निश्चीयते, यत्पुनः शिष्टविगर्हितनिर्माल्यनि-  
वेद्योपयोगाद् भागवतानामशिष्टत्वमिति ।

तत्र ब्रूमः किमिदं निर्माल्यं निवेद्यं चाभिप्रेतं श्रोत्रियस्य ।

पुष्पौदनादिमात्रं चेत् सर्वलोकाविरुद्धता ।

पुष्पौदनपरित्यागं न हि लोकोऽनुमन्यते ॥

विशिष्टप्रतिषेधोऽपि न युक्तस्तदसिद्धितः ।

न ह्यनिरूपितविशेषणा विशिष्टबुद्धिराविरस्ति, न चेह  
विशेषणं निरूपयितुं शक्यते, किमिति न शक्यते यावता देवोद्देशेन  
परित्यागो विशेषणं, किमिदानीं पञ्चरात्रशास्त्रमपि प्रमाणमङ्गीकृतं  
भवता येन पञ्चरात्रतन्त्रविहितमन्त्रप्रतिष्ठापितप्रतिमासु देवतामभ्युपेत्य  
तदुद्देशेन त्यागो विशेषणमभिलष्यते, कथं हि तत्प्रायाग्यानभ्युप-  
गमे तत्प्रतिपाद्यमानाया देवतात्वं, कथन्तराञ्च तदुद्देशेन त्यक्तस्य  
निर्माल्यनिवेद्यभावः, न हि काचिज्जात्या देवता नामास्ति, यैव हि  
हविःप्रतियोगितया प्रमाणभूताच्छब्दादवगम्यते सा तत्र देवता इति  
हि वः सिद्धान्तः ।

अथ पञ्चरात्रिकैर्देवतोद्देशेन परित्यक्तत्वाभ्युपगमान्निर्माल्यनिवे-  
द्यभावः, हन्त तर्हि, तैरेव परमपावनतयाऽपि निर्माल्यनिवेद्योपयोग-  
स्याङ्गीकृतत्वात् तद्वदेव पावनत्वमङ्गीक्रियताम् ।

अथापावनमेव तैः पावनबुद्ध्या परिगृहीतमिति न तत्प्राशस्त्य-  
मङ्गीक्रियते, हन्त तर्ह्यदेवतैव देवताबुद्ध्यारोपेण तैः परिगृहीतेति  
न तदुद्देशेन त्यक्तस्य निर्माल्यनिवेद्यभावोऽङ्गीक्रियताम् ।

एतदुक्तं भवति पुष्पौदनादिस्वरूपमात्रत्यागस्यानिष्टत्वात्  
स्वदर्शनानुसारेण च विशेषणासंभवात् परदर्शनानुसारेण विशेष-



रूपानिरूपणो तस्यैव परमपावनत्वापातात् तत्र शामाशयमभ्युपगच्छ-  
द्भिरन्यैश्च निर्माल्यनिवेद्योपयोगोऽवश्याङ्गीकरणीय इति ।

आह कथं पुनस्तत्र शामाशयमङ्गीकुर्वता

निर्माल्यं निवेद्यञ्च न परिहरणीयम् ।

निषिध्यते हि तन्त्रेषु निर्माल्यप्राशनादिकम् ।

यथा सनत्कुमारीयसंहितायास्तुदीरितम् ।

निवेदितं तु यद्द्रव्यं पुष्पं फलमथापि वा ।

तन्निर्माल्यमिति प्रोक्तं तत्प्रयत्नेन वर्जयेत् ॥

तथा प्रदेशान्तरे ।

निर्माल्यं भक्षयित्वावष्टुच्छिष्टमगुरोरपि ।

मासं पयोव्रतो भूत्वा जपन्नष्टाक्षरं सदा ॥

ब्रह्मकूर्चं ततः पीत्वा पूर्तो भवति मानवः ।

इति, तथेन्द्ररात्रे ।

न चोपजीवेद्देशं न निर्माल्यानि भक्षयेत् ।

तथा ।

न चोपयोः\*गथोग्यानि निर्माल्यानि कदाचन ।

इति, तथा संहितान्तरे ।

निर्माल्यानि न चाशनीयान्न जिप्रेन्न च लङ्घयेत् ।

इति, तदेवमनेकसंहितासमधिगतनिषेधस्थ निर्माल्योपभोगस्य  
कथमिव पावनत्वाङ्गीकारः, ।

अत्राह देवमुद्दिश्य त्यक्तस्यापि च वस्तुनः ।  
 नाडिकादशकादर्वागुपयोगो न निन्द्यते ॥  
 तथेन्द्ररात्र एव ।  
 दशनाड्यधिकं पूरं स्थापयेत्तु विचक्षणः ।  
 कालयोगस्समुद्दिष्टो रात्रावहनि चैव हि ॥  
 कालयोगातिरिक्तं तु निर्माल्यं परिचक्षते ।  
 ततस्तदप्सु चैवाग्नौ क्षिपेद्भूमौ खनेत्तु वा ॥  
 इति ।

उच्यते नात्र निर्माल्यप्राशनादि प्रशस्यते ।  
 किन्तु पूरणपूजायां विनियुक्तस्य वस्तुनः ॥  
 नाडिकादशके पूर्णं पश्चात्प्रागो विधीयते ।

सामान्येन निवेदितस्य पुष्पौदनादेः कृतकार्यतया निर्माल्यत्वे-  
 नापनये प्राप्ते नाडिकादशपूरणं पूजाङ्गतया स्थापनं विधीयते दशना-  
 ड्यधिकं पूरं स्थापयेदिति ।

ततश्च तन्त्रसिद्धान्तपर्यालोचनयापि वः ।  
 हरिद्राचूर्णं—नैवेद्य—पादाम्बुस्पर्शनादिकम् ॥  
 न सिध्येत् तन्त्रसिद्धान्तः क्व नु भूयं क्व चाल्पकाः ।  
 अहो विद्यालघोल्लासिजिह्वाग्रस्तविचेतसः ॥  
 सितासितं वचो भाति सकलङ्केन्दुविम्बवत् ।  
 ये हि युष्पद्विधा मूर्खास्तेषामेव निषेधगीः ॥  
 सेव्यमानं हि तत्सर्वं वैष्णवैरधिकारिभिः ।  
 अघौघध्वंसनायालं सोमपानमिवाध्वरे ॥  
 अन्येषां हि तदस्पृश्यं पुरोडाशः शुनामिव ।

तद्यथेश्वरसंहितायाम् ।

दुर्लभो भगवद्भक्तो लोकेऽस्मिन् पुरुषः सुत ? ।  
 तत्रापि दुर्लभतरो भावो वै यस्य तत्त्वतः ॥

पादोदकं प्रति शुभस्सिद्धान्ते\* च निवेदिते ।

भ्रगादिके चोपभुक्ते ह्युपभोगार्थमेव च ॥

अतश्च भावहीनानामभक्तानां च पणामुख ? ।

निषिद्धं भगवन्मन्त्रदृक्पूतमखिलं हि यत् ॥ इति,  
तथा प्रदेशान्तरे ।

कुङ्कुमं चन्दनञ्चैतत् कर्पूरमनुलेपनम् ।

विष्णुदेहपरामृष्टं तद्वै पावनपावनम् ॥

इति, तथा पञ्चोद्भवे ।

विष्णुदेहपरामृष्टं यश्चूर्णां शिरसा वहेत् ।

सोऽश्वमेधफलं प्राप्य विष्णुलोके महीयते ॥

तथेश्वरसंहितायाम् ।

उपभुक्तस्य सर्वस्य गन्धपुष्पादिकस्य च ।

स्नानादावुपयुक्तस्य दधिक्षीरादिकस्य च ॥

दूषणां न प्रयोक्तव्यं शब्दैरप्रतिपत्तिजैः ।

निर्माल्यबुद्ध्या देवीयं पावनं दूषयन्ति ये ॥

ते यान्ति नरकं मूढास्तत्प्रभावापलापिनः । इति,

यानि पुनर्दीक्षितमेवाधिकृत्य समयानुशासनसमये निर्माल्यो-  
पयोगनिषेधपराणि वचनानि तानि पारिषदेशोपयोगोत्तरकाला-  
भिप्रायेण द्रष्टव्यानि ।

यता भगवदर्थेन त्यक्तं स्रक्चन्दनादिकम् ।

पश्चादभोग्यतां याति विश्वक्सेननिवेदनात् ॥

\* श्रीमद्भागवते यथाऽऽह भगवन्तं श्रीकृष्णमुद्भवः—तवोच्छिष्टमुजो दासास्तव  
मायां जयेमहि इति ।

† निन्दाऽसूयाद्याविष्कारकारकैरित्यर्थः ।

‡ भगवत्पारिषदानामीशोविश्वक्सेनस्तदुपयोगानन्तरकाले निषेधपराणि द्रष्ट-  
व्यानि ।

अत एव निवेद्यादि ततोऽर्वागैव साचवतैः ।  
सेव्यते तेन तत्तेषामुत्कर्षस्यैव कारणम् ॥

अपि च ।

देवतान्तरनिर्माल्यं शिष्टैरिष्टं विगर्हितम् ।  
इदन्तु वैदिकत्वेन सोमपानवदिष्यते ॥  
ये नाम भगवच्छास्त्रप्रामाण्यं नानुजानते ।  
न निरूपयितुं शक्यं तैर्निर्माल्यमितीरितम् ॥  
निरूपणोऽपि भगवन्निर्माल्यमतिपावनम् ।  
समस्तवैदिकाचार्यवचनैश्चसीयते ॥  
शब्दप्रमाणके ह्यर्थे यथाशब्दं व्यवस्थितिः ।  
न चात्र शब्दो नास्तीति वक्तव्यं बधिरेतरैः ॥

यथा ब्रह्मपुराणो च पठ्यते ।

विष्णोर्नैवेद्यकं शुद्धं मुनिभिर्भोज्यमुच्यते ।  
अन्यन्निवेद्यं निर्माल्यं भुक्त्वा चान्द्रायणञ्चरेत् ॥  
विष्णुदेहपरामृष्टमाल्यं पापहरं शुभम् ।  
यो नरश्शिरसा धत्ते स याति परमाङ्गतिम् ॥

एतेन ।

निर्माल्यञ्च निवेद्यञ्च भुक्त्वा चान्द्रायणञ्चरेत् । इति  
स्मरणमपि रुद्रकाल्यादिविषयमित्यावेदितव्यं, तथा महाभारते ।  
हृदि ध्यायन् हरिं तस्मै निवेद्यान्नं समाहितः ।  
मध्यमाऽनामिकाङ्गुष्ठैर्गृहीत्वान्नमितं पुनः ॥  
प्राणाय चेत्यपानाय व्यानाय च ततः परम् ।  
उदानाय समानाय स्वाहेति जुहुयात् क्रमात् ॥  
इति, तथा प्रदेशान्तरे ।

निवेदितन्तु यद्देवे तद्दद्याद् ब्रह्मचारिणो । इति ।

तथा महाभारते ।

पञ्चरात्रविदो मुख्यास्तस्य गेहे महात्मनः ।

प्रापणं भगवद्भुक्तं भुञ्जते चाग्रभोजनम् ॥

इति, तथा च भगवान् शौनकः नैवेद्यं स्वयमश्नीयात् इति, ।

इत्यादिस्मृतिशतसिद्धशुद्धि विष्णोर्नैवेद्यं भवभयभेदि यो  
विनिन्देत् । नास्तिक्यात् स्मृतिवचनान्युपेक्षमाणस्तज्जिह्वाविशसन-  
मेव युक्तमत्र ॥

ननु प्राणाग्निहोत्रस्य नैवेद्यं साधनं कथम् ।

निरिष्टकं न शिष्टानामिष्टं होमादिसाधनम् ॥

न च द्रव्यान्तराक्षेपो होमायेत्यवकल्पते ।

रागतः प्राप्तमेवाहं यतस्तेनोपजीव्यते ॥

नापि भुक्त्यन्तराक्षेपो नैवेद्यायोपपाद्यते ।

सायं प्रातर्द्विजातीनामशनं श्रुतिचोदितम् ॥

नान्तरा भोजनं कुर्यादिति तत्प्रतिषेधनात् ।

नैष दोषो यतः प्राणप्रभृतिर्देवतागणः ॥

गुणभूतः श्रुतो विष्णोर्विष्णुपारिषदेशवत् ।

यथैव हि भगवन्निवेदितमपि पुष्पोदनादिविष्वक्सेनाय दीयमानं  
नानौचित्यमावहति ।

यथा वा होतुरुच्छिष्ट एव सोमरसोऽध्वरे ।

अध्वर्यादेर्विशुद्ध्यै स्यादेवमत्र भविष्यति ॥

अपि च ।

भोज्याभोज्यव्यवस्थायाः शास्त्रमेव निबन्धनम् ।

तच्चेद्भोज्यमिदं ब्रूते किं वयं विदधीमहि ॥

यथाऽनुष्ठानतन्त्रत्वं नित्यकाम्याग्निहोत्रयोः ।

एवं प्राणाग्निहोत्रेऽपि नैवेद्याशनतन्त्रता ॥

यदप्युक्तं गर्भाधानादिदाहान्तसंस्कारान्तरसेवनाद् भागवतानामब्राह्मण्यमिति तत्राप्यज्ञानमेवापराध्यति, न पुनरायुष्मतो दोषः, यदेते वंशपरम्परया वाजसनेयशाखामधीयानाः कात्यायनादिगृह्योक्तमार्गेण गर्भाधानादिसंस्कारान् कुर्वते ।

ये पुनः सावित्र्यनुवचनप्रभृतित्रयीधर्मत्यागेन एकायनश्रुतिविहितानेव चत्वारिंशत् संस्कारान् कुर्वते तेऽपि स्वशाखागृह्योक्तमर्थं यथावदनुति\*ष्ठमानाः न शाखान्तरीयकर्मानुष्ठानाद् ब्राह्मण्यात् प्रच्यवन्ते, अन्येषामपि परशाखाविहितकर्मानुष्ठाननिमित्ताब्राह्मण्यप्रसङ्गात् सर्वत्र हि जाति-चरण-गोत्राधिकारादिव्यवस्थिता एव समाचारा उपलभ्यन्ते । यद्यपि सर्वशाखाप्रत्ययमेकं कर्म तथाऽपि न परस्परविलक्षणाधिकारिसंबद्धा धर्माः क्वचित्समुच्चीयन्ते, विलक्षणाश्च त्रयीविहितस्वर्गपुत्रादिविषयोपभोगसाधनैन्द्राग्नेयादिकर्माधिकारिभ्यो द्विजेभ्यस्त्वय्यन्तैकायनश्रुतिविहितविज्ञानाभिगमनोपादानेज्याप्रभृतिभगवत्प्राप्त्येकोपायककर्माधिकारिणोऽमुमुक्षवो ब्राह्मणा इति नोभयेषामप्यन्योन्यशाखाविहितकर्मानुष्ठानमब्राह्मण्यमापादयति, यथा चैकायनशाखाया अपौरुषेयत्वं तथा

। यद्यपि अनूपसृष्टाच्छित्तेनैतन्मनेपदं प्राप्नोतीति अनुतिष्ठन्त इत्येव स्यात्तथापि अनुष्ठानशीला अनुष्ठानपरायणा इत्यर्थस्य प्रतिपिपादयित्त्वेन ताच्छ्रीत्यवयोवचनशक्तिपु चोनश् इति पाणिनीयेन चानशप्रत्ययो न तु शानच्प्रत्यय इत्यवधारयन्तु निपुणाः ।

† काश्मीरागमपदेन किं विवक्षितमिति न विशिष्य जानीमः काश्मीरागमप्रामाण्यनिरूपणपरोप्रन्थोऽपि चास्मदृष्टेरगोचर इति न किञ्चिदीशमेहं वक्तुम् । यत्नेन तु तत्सर्वमासाद्य समये प्रकाशयिष्यते ।

काशमीरागमप्रामाण्ये प्रपञ्चितमिति नेह प्रस्तूयते । प्रकृतानां तु भागवतानां सावित्र्यनुवचनादित्रयीधर्मसंबन्धस्य स्फुटतरमुपलब्धेर्न तस्यागनिमित्तव्राच्यत्वादिसंदेहं सहते ॥

एतेनैते श्रीसंप्रदाये सर्ववेदरहस्यार्थानुयायिनि केनाप्यज्ञातमुकृतेन समुत्प-  
द्यापि शिष्यसंजिघृक्षया वा, शिष्यान् व्यामोह्यार्थलिप्सया वा, शास्त्रतत्त्वार्थान-  
भिज्ञानेन वा, दुरभिमानगरिम्णा वा, लोकधन्धनार्थं वा, पूर्वाचार्यवचस्वश्रद्धया वा,  
तदीयचरमतात्पर्यज्ञानाशक्तया वा, कलिकलमषकलुपतया वा, स्वीयदुरदृष्टाकृतया  
वा, वादिनिगूढातिप्रौढभावार्थानभिज्ञतया वा लोके स्वप्रौढिमरूपापनाय वादिनी  
मुधैव संनिनत्सया वा, अथवा संभूयैतैः सर्वहेतुभिरेव औत्सव्येति निर्देशो ब्रह्मणसि  
विध स्मृत इति भगवदुक्तीत्या ब्रह्मासाधारण—तदादिपदव्यति परब्रह्मासाधारण-  
श्रीरामायणारम्भरूपे गायत्रीमन्त्रे सर्ववाद्यविप्रतिपन्नपरदेवताप्रसादकं देवतान्तरार्थ-  
कत्वं बलादप्यारोप्य साधारणमन्त्रताप्रसाधनेन तस्य क्षुद्रदेवाराधनपरत्वं वा द्विजा-  
नामनावश्यकत्वख्यापनं वा क्षुद्रमन्त्रसाम्यसंभावनं वा कुर्वन्तः परास्ताः । प्रकृतानां  
भागवतानां तदत्यागबोधनेन त्यजतां च व्रात्यताबोधनेन पूर्वाचार्याणां गायत्रीमन्त्रे  
द्विजत्वप्रसाधकतायाः स्पष्टमनुमतत्वेन तन्नित्यत्वे विवदमानानामाचार्यैरेवमुख्यस्य  
बालेनापि सुज्ञानत्वात् । यदपि क्वचित् स्मृतिषु गायत्र्या रविदेवताकत्वं सवितृदेवता-  
कत्वं वा श्रूयते इति न तस्या भगवन्मन्त्रत्वमिति समुत्थानं तत्तु “रविः सुलोचनः  
सूर्यः सविता रविलोचनः” इति ङ्लोकस्थभगवन्नामानभिज्ञाननिबन्धनमेव । यत्र  
ब्रह्मासाधारणलिङ्गदर्शनेन भौतिकाकाशादिवाचकाकाशादिपदानामाकाशस्तलिङ्गा-  
दिति परब्रह्मोपस्थाकत्वमास्थिषताचार्याः किमु तत्र भगवन्नामगणान्तःपातिनो रक्ष-  
वितृपदयोर्भगवद्वाचकत्वविप्रतिपत्तिसमुत्थानशङ्काऽपि विदुषाम् । न च यानि नामानि  
गौणानि विख्यातानि महात्मनः । इत्यादिना सहस्रनामाचार्य एव गौणनामताम-  
वोचदिति न तयोर्भगवद्रूढत्वं किन्तु रवि-सवितृपदयोः कोशादिना दिवाकर  
एव रूढिरिति कथं भगवदसाधारण्यसंभावनोपीति वाच्यम् । न ह्यत्र गौणानी-  
त्युक्त्या गुणवृत्त्या भगवदभिनिर्देशकत्वमभिधित्सितं किन्तु अवयवशक्त्या भगवद-  
भिधायकत्वेन द्वित्यकमित्यादिशब्दानामिव भगवन्नामगणान्तःपातिशब्दानां न  
यदृच्छाशब्दत्वं, किन्तु लोकवदयोस्तेषां शब्दानां तदर्थं शक्तिभ्रमविधुरैलक्षणाग्रह-  
रहितंश्च ऋषिभिर्भूशं परस्मिन् ब्रह्मणि वासुदेवेऽभिहितत्वात्तद्वाचका एव ते शब्दा  
हृत्यथमथः । अत एव तु प्रयोगभूयस्त्वाभिधित्सया “विख्यातानी” त्युक्तम् ।  
परिगीतानीत्यत्र परिपद्मपि सहस्रनाम्नां रूढत्वमुपोद्धलयति । किञ्च सर्वधीप्रेरितृत्व-  
लक्षणान्तर्गोमित्यालङ्कारोपलम्भसामर्थ्येनापि तस्या ब्रह्मासाधारण्यसिद्धिः । किञ्च  
प्रिय एव हि सर्वथा वरणीयो भवति नाप्रिय इति वरणीयत्वलिङ्गलिङ्गितत्वेनापि  
निरतिशयप्रियतमत्वेन ब्रह्मासाधारण्यसिद्धिरिति प्रव्यक्तम् । ततश्चर्षीणां लक्षणाग्रहा-  
जन्त्यभूयःप्रयोगयोगेन नाम्नां रूढत्वसिद्ध्या सवित्रादिदेवताकत्वं परब्रह्मासाधारण-  
देवताकत्वसाधकमिति सुषुक्कलमवशिष्टं चास्मच्छिष्यैः सुनिरूपितमन्यत्रेति कृत-  
मभिज्ञानिग्रहसंनहनेन वैदिकमार्गनिष्कण्टकीकरणप्रवृत्तानां सुदूरदृशाम् ॥

तत्तत्कल्पितयुक्तिभिश्शकलशः कृत्वा तदीयं मतं ।  
 यच्छिष्यैरुदमर्दि सात्वतमतस्पर्द्धावतामुद्धतिः ॥  
 यच्चेतस्सततं मुकुन्दचरणाद्द्वन्द्वस्पदं वर्तते ।  
 जीयान्नाथमुनिस्स्वयोगमहिमप्रत्यक्षतस्वत्रयः ॥  
 आकल्पं विलसन्तु सात्वतमतप्रस्पर्द्धिदुष्पद्धति-  
 व्यामुग्धोद्धतदुर्विदग्धपरिषद्वैदग्ध्यविध्वंसिनः ।  
 श्रीमन्नाथमुनीन्द्रवर्द्धितधियोनिर्धृतविश्वाशिवाः  
 मन्तस्सन्ततगद्यपद्यपदवीहृद्यानवद्योक्तयः ।  
 इति श्रीदयामुनमुनिविरचितभागमप्रामाण्यम् ॥  
 श्रावणाकृष्णप्रतिपदि शुके संवत् १९५७ ॥

७९२४  
 अन्धालय, न. उ. नि. शि. संस्कार  
 सान्नाथ, वाराणसी